

लंघायास्तु सुतो घोषो नारवीथी तु जामिजा ॥ १०७ ॥

पृथिवीविषयं सर्वमरुन्धत्यामजायत । संकल्पायास्तु सर्वात्मा जज्ञे संकल्प एव हि ॥ १०८ ॥

ये त्वनेकवसुप्राणा देवा ज्योतिःपुरोगमाः । वसवोऽग्नौ समाख्यातास्तेषां वक्ष्यामि विस्तरम् ॥ १०९ ॥

आपो ध्रुवश्च सोमश्च धर्मश्चैवानिलोऽनलः । प्रत्यूषश्च प्रभासश्च वसवो नामभिः स्मृताः ॥ ११० ॥

आपस्य पुत्रो वै स्तब्धः श्रमः शान्तो धुनिस्तथा । ध्रुवस्य पुत्रो भगवान्कलो लोकप्रकालनः ॥ १११ ॥

सोमस्य भगवान्वर्चो वर्चस्वी येन जायते ॥ ११२ ॥

धर्मस्य पुत्रो द्रविणो हुतहव्यवहस्तथा । मनोहरायां शिशिरः प्राणोऽथ रमणस्तथा ॥ ११३ ॥

अनिलस्य शिवा भार्या तस्याः पुत्रो पुरोजवः । अविज्ञातगतिश्चैव द्वौ पुत्रावनिलस्य तु ॥ ११४ ॥

अग्निपुत्रः कुमारस्तु शस्तम्ने व्यजायत । तस्य शाखो विशाखश्च नैगमेयश्च पृष्ठजाः ॥ ११५ ॥

अपत्यं कृत्तिकानां तु कार्तिकेय इति स्मृतः ॥ ११६ ॥

प्रत्यूषस्य विदुः पुत्रं ऋषिं नाम्नाऽथ देवलम् । द्वौ पुत्रौ देवलस्यापि क्षमावन्तौ मनीषिणौ ॥ ११७ ॥

बृहस्पतेस्तु भगिनी वस्त्री ब्रह्मचारिणी । योगसिद्धा जगत्कृत्स्नमसक्ता विचरत्युत ।

प्रभासस्य तु सा भार्या वसूनामष्टमस्य ह ॥ ११८ ॥

विश्वकर्मा महाभागस्तस्यां जज्ञे प्रजापतिः । कर्ता शिल्पसहस्राणां त्रिदशानां च वर्धकिः ॥ ११९ ॥

भूषणानां च सर्वेषां कर्ता शिल्पवतां वरः । यस्सर्वेषां विमानानि देवादीनां चकार ह ।

मनुष्याश्चोपजीवन्ति यस्य शिल्पं महात्मनः ॥ १२० ॥

अजैकपादहिर्बुध्नयस्त्वष्टा रुद्रश्च वीर्यवान् । त्वष्टुश्चाप्यात्मजः पुत्रो विश्वरूपो महातपाः ॥ १२१ ॥

लंघाया इति ॥ नागवीथिः—देवयानोत्तरवीथिः ॥ १०७, १०८ ॥

एतेषां धर्मपुत्राणां मध्ये वसुपुत्राः आपादयोऽष्टौ त्रयस्त्रिंशदेवान्तःपातित्वेन प्रसिद्धा इत्याह—ये त्विति । अनेकवसुप्राणाः—अनेकं वसु धनं रश्मिर्वा प्राणो बलं येषां ते । ज्योतिःपुरोगमाः—अग्निमुख्याः

\* वसूनामस्मि पावकः, \* इति स्मृतेः ॥ १०९—१११ ॥

सोमस्येति ॥ येन वर्चसा जनो वर्चस्वी जायते स वर्चोधिदैवतम् ॥ ११२ ॥

धर्मस्येति ॥ मनोहरायां, धर्मादिति शेषः ॥ ११३, ११४ ॥

अग्निपुत्र इति ॥ अग्निपुत्रः—पूर्वमग्नेः पुत्रः । यद्वा अग्निपुत्रः कुमारः, तस्य कुमारस्येन्द्रादुत्पन्नदेशा-  
ज्जातो नैगमेयः; शाखविशाखौ स्कन्दसृष्टौ ॥ ११५—११७ ॥

बृहस्पतेरिति ॥ असक्ता-विरक्ता ॥ ११८ ॥ विश्वकर्मेति ॥ तस्यां विश्वकर्मा ॥ ११९, १२० ॥

अजैकपादिति ॥ अजैकपादादिरुद्रचतुष्कं च तस्यां प्रभासभार्यायामेव जज्ञे । विश्वरूपान्तोऽत्र  
वसुसन्तानः ॥ १२१ ॥

हरश्च बहुरूपश्च ऽयम्बकश्चापराजितः । वृषाकपिश्च शम्भुश्च कपर्दी खेतस्तथा ॥ १२२ ॥  
 मृगव्याधश्च शर्वश्च कपाली च महामुने । एकादशैते कथिता रुद्रास्त्रिभुवनेश्वराः ॥ १२३ ॥  
 शतं त्वेकं समाख्यातं रुद्राणाममितौजसाम् । काश्यपस्य तु भार्या यास्तासां नामानि मे शृणु ।  
 अदितिर्दितिर्दनुश्चैवारिष्टा च सुरसा कणा ॥ १२४ ॥  
 सुरभिर्विनता चैव ताम्रा क्रोधवशा इला । कर्दूमुनिश्च धर्मज्ञ तदपत्यानि मे शृणु ॥ १२५ ॥  
 पूर्वमन्वन्तरे श्रेष्ठा द्वादशासन्सुरोत्तमाः । तुषिता नाम तेऽन्योन्यमूचुर्वैवस्वतेऽन्तरे ॥ १२६ ॥  
 उपस्थितेऽतियशसश्चाक्षुषस्यान्तरे मनोः । समवायीकृताः सर्वे समागम्य परस्परम् ॥ १२७ ॥  
 आगच्छत द्रुतं देवा अदितिं संग्रविश्य वै । मन्वन्तरे प्रसूयामस्तन्नः श्रेयो भवेदिति ॥ १२८ ॥  
 एवमुक्त्वा तु ते सर्वे चाक्षुषस्यान्तरे मनोः । मारीचात्काश्यपाज्जाता अदित्या दक्षकन्यया ॥ १२९ ॥  
 तत्र विष्णुश्च शक्रश्च जज्ञाते पुनरेव हि । अर्यमा चैव धाता च त्वष्टा पूषा तथैव च ॥ १३० ॥  
 विवस्वान्सविता चैव मित्रो वरुण एव च । अंशुर्भगश्चातितेजा आदित्या द्वादश स्मृताः ॥ १३१ ॥  
 चाक्षुषस्यान्तरे पूर्वमासन् ये तुषितास्सुराः । वैवस्वतेऽन्तरे ते वै आदित्या द्वादश स्मृताः ॥ १३२ ॥  
 यास्सप्तविंशति प्रोक्ताः सोमपत्न्योऽथ सुव्रताः । [सर्वा नक्षत्रयोगिन्य स्तन्नाम्नश्चैव ताः स्मृताः ।]  
 तासामपत्यान्यभवन्दीप्तान्यमिततेजसाम् ॥ १३३ ॥

अरिष्टनेमिपत्नीनामपत्यानीह षोडश ॥ १३४ ॥

एवं रुद्रप्रसंगात्प्रागुक्तान् ब्रह्मपुत्राञ्जीललोहितांशान् रुद्रान् हरादिनामभिर्निर्दिशति—हरश्चेति ॥ अथवा  
 प्रभासभार्यासूनवखयो रुद्राः, त्वष्टसूनवोऽष्टौ तदन्वये परिशिष्टा रुद्रा इति ॥ १२२, १२३ ॥

शतं त्वेकमिति ॥ शतं त्वेकमिति च पाठः । एवं रुद्राणां शतकं समाख्यातम् । इदं शतकमीश्वर-  
 सृष्टिमिति केचित् । अत्र शतशब्दोऽनन्तवचनः ॥ १२४ ॥

अदितिरिति ॥ अदित्यादयः काश्यपस्त्रियः । सुरसा खषेति च पाठः ॥ १२५ ॥

पूर्वेति । पूर्वमन्वन्तरे—द्वितीये स्वारोचिषमन्वन्तरे ये तुषितानाम देवा आसन्, ते वैवस्वते सप्तमे  
 मन्वन्तरे ॥ १२६ ॥

उपस्थित इति ॥ उपस्थिते—आसन्ने चाक्षुषस्य षष्ठस्य मन्वन्तरे, परस्परं समागम्य—समवायीकृता  
 अन्योन्यमूचुरिति पूर्वोणान्वयः ॥ १२७ ॥

कथमूचुरित्यत्राह आगच्छतेति । मन्वन्तरे सप्तमेऽदितिं संग्रविश्य प्रसूयामः, तन्नः श्रेय इति ॥ १२८ ॥

एतन्निगमयति एवमुक्त्विति ॥ १२९—१३२ ॥

भगवतः प्रतिमन्वन्तरं प्रतियुगं चावतारं तृतीयेंऽंशे वक्ष्यति । अदितिर्वंशोऽनन्तरप्राप्तमपि दित्यादिवंशं  
 प्रह्लादचरितादिविस्तरविवक्षयाऽन्ते वक्ष्यन् मध्ये खलपत्वाच्छिष्टदक्षकन्यावंशमाह—यास्सप्तविंशतिरिति ॥ १३३, १३४ ॥

बहुपुत्रस्य विदुषश्चतस्रो विद्युतः स्मृताः ॥ १३५ ॥

प्रत्यङ्गिरसजाः श्रेष्ठा ऋचो ब्रह्मर्षिसत्कृताः ॥ १३६ ॥

(भृ) कृशाश्वस्य तु देवर्षेर्देवप्रहरणाः स्मृताः ॥ १३७ ॥

एते युगसहस्रान्ते जायन्ते पुनरेव हि । सर्वे देवगणास्तत् त्रयस्त्रिंशत्तु छन्दजाः ।

तेषामपीह सततं निरोधोत्पत्तिरुच्यते ॥ १३८ ॥

यथा सूर्यस्य मैत्रेय उदयास्तमयाविह । एवं देवनिकायास्ते संभवन्ति युगेयुगे ॥ १३९ ॥

दित्याः पुत्रद्वयं जज्ञे काश्यपादिति नः श्रतम् । हिरण्यकशिपुश्चैव हिरण्याक्षश्च दुर्जयः ॥ १४० ॥

सिंहिका चाभवत्कन्या विप्रचित्तेः परिग्रहः ॥ १४१ ॥

हिरण्यकशिपोः पुत्राश्चत्वारः प्रथितौजसः । अनुह्लादश्च ह्लादश्च प्रह्लादश्चैव धर्मवान् ।

संह्लादश्च महावीर्या दैत्यवंशविवर्द्धनाः ॥ १४२ ॥

तेषां मध्ये महाभागस्सर्वत्र समदृग्बशी । प्रह्लादः परमां भक्तिं य उवाह जनार्दने ॥ १४३ ॥

दैत्येन्द्रदीपितो वह्निः सर्वाङ्गोपचितो द्विज । न ददाह च यं पूर्वं वासुदेवे हृदि स्थिते ॥ १४४ ॥

महार्णवान्तस्सलिले स्थितस्य चलतो मही । चचाल सकला यस्य पाशवद्वस्य धीमतः ॥ १४५ ॥

न भिन्नं विविधैः शस्त्रैर्यस्य दैत्येन्द्रपातितैः । शरीरमद्रिकठिनं सर्वत्राच्युतचेतसः ॥ १४६ ॥

विषानलोज्ज्वलमुखा यस्य दैत्यप्रचोदिताः । नान्ताय सर्पपतयो बभूवु रुरुतेजसः ॥ १४७ ॥

शैलैराक्रान्तदेहोऽपि य स्मरन्पुरुषोत्तमम् । तत्याज नात्मनः प्राणान् विष्णुस्मरणदंशितः ॥ १४८ ॥

मत्तन्तमुच्चादवनिर्यमुपेत्य महामतिम् । दधार दैत्यपतिना क्षिप्तं स्वर्गनिवासिना ॥ १४९ ॥

प्रस्य संशेषको वायुर्देहे दैत्येन्द्रयोजितः । अवाप संक्षयं सद्यश्चित्तस्य मधुसूदने ॥ १५० ॥

विषाणभङ्गमुन्मत्ता मदहानिं च दिग्गजाः । यस्य वक्षःस्थले प्राप्ता दैत्येन्द्रपरिणामिताः ॥ १५१ ॥

प्रस्य चोत्पादिता कृत्या दैत्यराजपुरोहितैः । बभूव नान्ताय पुरा गोविन्दासक्तचेतसः ॥ १५२ ॥

शम्बरस्य च मायानां सहस्रमतिमायिनः । यस्मिन्प्रयुक्तं चक्रेण कृष्णस्य वितथीकृतम् ॥ १५३ ॥

बहुपुत्रस्येति ॥ चतस्रो विद्युतः—कपिलातिरक्तपीतसितवर्णाः ॥ १३५ ॥

प्रत्यङ्गिरसजा इति ॥ प्रत्यङ्गिरसः—प्रत्यङ्गिराख्याः ऋचः \* यां कल्पयन्तीत्याद्यास्त्रिंशन्मन्त्राः ॥ १३६ ॥

(भृ) कृशाश्वस्येति ॥ प्रहरणाः—शस्त्रदेवताः ॥ १३७ ॥

एत इति ॥ स्वच्छन्दजाः—स्वेच्छया जाताः । निरोधश्चोत्पत्तिश्च निरोधोत्पत्तिः ॥ १३८ ॥

यथेति ॥ युगेयुगे—प्रतियुगं कल्पमन्वन्तरादि ॥ १३९—१५० ॥

विषाणेति ॥ परिणामिताः—दन्तैर्हन्तुं प्रेरिताः ॥ १५१—१५३ ॥

दैत्येन्द्रदोषहतं यस्य हालाहलं विषम् । जर्यामास मतिमानविकारममत्सरी ॥ १५४ ॥  
 समचेतां जगत्प्रसिन्धुः सर्वेष्वेव जन्तुषु । यथाऽऽत्मनि तथाऽन्येषां परं मैत्रगुणान्वितः ॥ १५५ ॥  
 धर्मात्मा सत्यशौचादिगुणानामाकरः परः । उपमानमशेषाणां साधूनां यस्सदाऽभवत् ॥ १५६ ॥  
 इति श्रीविष्णुपुराणे प्रथमेशो पञ्चदशोऽध्यायः ॥ १५ ॥

### अथ षोडशोऽध्यायः

मैत्रेयः—

कथितो भवता वंशो मानवानां महात्मनाम् । कारणं चास्य जगतो विष्णुरेव सनातनः ॥ १ ॥  
 यत्स्वेतङ्गवानाह प्रह्लादं दैत्यसत्तमम् । ददाह नाशिनस्त्रिंश्र क्षुण्णस्तत्याज जीवितम् ॥ २ ॥  
 जगाम वसुधा क्षोभं यत्राब्धिसलिले स्थिते । पार्श्वैर्बद्धे विचलति विक्षिप्तान्नैः समाहता ॥ ३ ॥  
 क्षैलैराक्रान्तदेहोऽपि न ममार च यः पुरा । त्वया चातीव माहात्म्यं कथितं यस्य धीमतः ॥ ४ ॥  
 तस्य प्रभावमतुलं विष्णोर्भक्तिमतो मुने । श्रोतुमिच्छामि यस्यैतच्चरितं दीप्ततेजसः ॥ ५ ॥  
 किंनिमित्तमसौ शस्त्रैर्विक्षिप्तो दितिजैर्मुने । किमर्थं चाब्धिसलिले विक्षिप्तो धर्मतत्परः ॥ ६ ॥  
 आक्रान्तः पर्वतैः कस्मादृष्टश्चैव महोरमैः । क्षिप्तः किमद्रिशिखरार्त्तिकं वा पावकसञ्चये ॥ ७ ॥  
 दिग्दन्तिनां दन्तभागैः स च कस्मान्निपीडितः । संशोषकोऽनिलश्चास्य प्रयुक्तः किं महासुरैः ॥ ८ ॥  
 कृत्या च दैत्यगुरवो युयुस्तत्र किं मुने । शम्बरश्चापि मायानां सहस्रं किं प्रयुक्तवान् ॥ ९ ॥  
 हालाहलं विषं घोरं दैत्यस्यैर्महात्मनः । कस्मादत्तं विनाशाय यज्जीर्णं तेन धीमता ॥ १० ॥  
 एतत्सर्वं महाभाग प्रह्लादस्य महात्मनः । चरितं श्रोतुमिच्छामि महामाहात्म्यसूचकम् ॥ ११ ॥

दैत्येन्द्रेति ॥ हालाहलं—विषम् । \* नदी हलहला नाम तज्जं हालाहलं विषम् \* इत्यायुर्वेदे ॥  
 ॥ १५४—१५६ ॥

इति श्रीविष्णुपुराणव्याख्याने विष्णुचिन्तये प्रथमेशो पञ्चदशोऽध्यायः ॥ १५ ॥

### अथ षोडशोऽध्यायः

कथित इति ॥ मानवानाम्—स्वायंभुवमनुवंश्यानाम् उत्तानपादादीनाम् । कारणमिति शास्त्रतात्पर्यार्थ-  
 प्रश्नोत्तरस्मारणम् ॥ १ ॥

तादृशः साधुः स्वबन्धुमिः किंनिमित्तं जिघांसित इति कौतुकच्छलेन विष्णुभक्तचरितशुश्रूषया पृच्छति  
 यत्स्वेतदिति ॥ २—११ ॥

न हि कौतूहलं तत्र यदैत्यैर्न हतो हि सः । अनन्यमनसो विष्णौ कस्समर्थो निपातने ॥ १२ ॥  
तस्मिन्धर्मपरे नित्यं केशवाराधनोद्यते । स्ववंशप्रभवदैत्यैः कृतो द्वेषोऽतिदुष्करः ॥ १३ ॥  
धर्मात्मनि महाभागे विष्णुभक्ते विमत्सरे । दैतेयैः प्रहृतं कस्मात्तन्ममाख्यातुमर्हसि ॥ १४ ॥  
प्रहरन्ति महात्मानो विपक्षे चापि नेदृशे । गुणैस्समन्विते साधौ किं पुनर्यः स्वपक्षजः ॥ १५ ॥  
तदेतत्कथ्यतां सर्वं विस्तरान्मुनिपुङ्गव । दैत्येश्वरस्य चरितं श्रोतुमिच्छाम्यशेषतः ॥ १६ ॥

इति श्रीविष्णुपुराणे प्रथमोऽंशे षोडशोऽध्यायः ॥ १६ ॥

अथ सप्तदशोऽध्यायः

श्रीपराशरः—

मैत्रेय श्रूयतां सम्यक् चरितं तस्य धीमतः । प्रह्लादस्य सदोदारचरितस्य महात्मनः ॥ १ ॥  
दितेः पुत्रो महावीर्यो हिरण्यकशिपुः पुरा । त्रैलोक्यं वशमानिन्ये ब्रह्मणो वरदर्पितः ॥ २ ॥  
इन्द्रत्वमकरोदैत्यः स चासीत्सविता स्वयम् । वायुरग्निरपां नाथः सोमश्चाभून्महासुरः ॥ ३ ॥  
धनानामधिपस्त्वोऽभूत्स एवासीत्स्वयं यमः । यज्ञभागानशेषांस्तु स स्वयं बुभुजेऽसुरः ॥ ४ ॥  
देवास्स्वर्गं परित्यज्य तत्त्रासान्मुनिसत्तम । विचेरुरवनौ सर्वे विभ्राणा मानुषी तनुम् ॥ ५ ॥  
जित्वा त्रिभुवनं सर्वं त्रैलोक्यैश्चर्यदर्पितः । उद्दीपमानो गन्धर्वैर्बुभुजे विषयान्प्रियान् ॥ ६ ॥  
पानासक्तं महात्मानं हिरण्यकशिपुं तदा । उपासांचक्रिरे सर्वे सिद्धगन्धर्वपन्नगाः ॥ ७ ॥  
अवादनं जगुश्चान्ये जयशब्दं तथाऽपरे । दैत्यराजस्य पुरतश्चक्रुः सिद्धा मुदाऽन्विताः ॥ ८ ॥  
तत्र प्रनृत्ताप्सरसि स्फाटिकाभ्रमयेऽसुरः । पपौ पानं मुदा युक्तः प्रासादे सुमनोहरे ॥ ९ ॥  
तस्य पुत्रो महाभागः प्रह्लादो नाम नामतः । पपाठ बालपाठ्यानि गुरुगेहगतोऽर्भकः ॥ १० ॥  
एकदा तु स धर्मात्मा जगाम गुरुणा सह । पानासक्तस्य पुरतः पितुर्दैत्यपतेस्तदा ॥ ११ ॥  
मादप्रणामावनतं तमुत्थाप्य पिता सुतम् । हिरण्यकशिपुः प्राह प्रह्लादममितौजसम् ॥ १२ ॥

न हि कौतूहलमिति । आश्चर्यश्रवणे हि कौतूहलम् । इदं तु विष्णुभक्तस्य परैर्वक्ष्यत्वं नाश्चर्यम् ।  
महानुभावस्य बन्धुभिः पीडने निमित्तशुश्रूषा विद्यते ॥ १२—१४ ॥

प्रहरन्तीति ॥ यः स्वपक्षजस्तस्मिन्निति शेषः ॥ १५ ॥ तदिति ॥ चरितं—वृत्तम् ॥ १६ ॥

इति श्रीविष्णुपुराणव्याख्याने श्रीविष्णुचित्तीये प्रथमोऽंशे षोडशोऽध्यायः ॥ १६ ॥

अथ सप्तदशाध्यायः

अवादनमिति ॥ अवादनं वाचानि ॥ १—८ ॥

पृथ्वा भवता वत्स सारभूतं सुभाषितम् । कालेनैतावता यत्ते सदोद्युक्तेन शिक्षितम् ॥ १३ ॥

प्रह्लादः—

श्रूयतां तात वक्ष्यामि सारभूतं तवाज्ञया । समाहितमना भूत्वा यन्मे चेतस्यवस्थितम् ॥ १४ ॥

अनादिमध्यान्तमजमवृद्धिक्षयमच्युतम् । प्रणतोऽस्म्यन्तसन्तानं सर्वकारणकारणम् ॥ १५ ॥

श्रीपराशरः—

एतन्निश्चयं दैत्येन्द्रः सकोपो रक्तलोचनः । विलोक्य तद्गुरुं प्राह स्फुरिताधरपल्लवः ॥ १६ ॥

हिरण्यकशिपुः—

ब्रह्मबन्धो किमेतत्ते विपक्षस्तुतिसंहितम् । असारं ग्राहितो बालो मामवज्ञाय दुर्मते ॥ १७ ॥

गुरुः—दैत्येश्वर न कोपस्य वशमागन्तुमर्हसि । ममोपदेशजनितं नायं वदति ते सुतः ॥ १८ ॥

हिरण्यकशिपुः—

अनुशिष्टोऽसि केनेदमवत्स प्रह्लाद कथ्यताम् । मयोपदिष्टं नेत्येष प्रब्रवीति गुरुस्तत्र ॥ १९ ॥

प्रह्लादः—

शास्ता विष्णुरशेषस्य जगतो यो हृदि स्थितः । तमृते परमात्मानं तात कः केन शास्यते ॥ २० ॥

हिरण्यकशिपुः—

कोऽयं विष्णुस्सुदुर्बुद्धे यं ब्रवीषि पुनः पुनः । जगतामीश्वरस्येह पुरतः प्रसभं मम ॥ २१ ॥

प्रह्लादः—

न शब्दगोचरं यस्य योगिष्येयं परं पदम् । यतो विश्वं स्वयं विश्वं स विष्णुः परमेश्वरः ॥ २२ ॥

हिरण्यकशिपुः—

परमेश्वरसंज्ञोऽज्ञ किमन्यो मय्यवस्थिते । तथाद्य मर्तुकामस्त्वं प्रब्रवीषि पुनःपुनः ॥ २३ ॥

प्रह्लादः—न केवलं तात मम प्रजानां स ब्रह्मभूतो भवतश्च विष्णुः ।

धाता विधाता परमेश्वरश्च प्रसीद कोपं कुरुषे किमर्थम् ॥ २४ ॥

तत्रेति ॥ अभ्रम्-अभ्रकाख्यः शिलाविशेषः । यद्वा, आकाशगत्वादभ्रमयत्वम् । स्फटिकाश्ममय इति वा पाठः ॥ ९—१४ ॥

अनादीति ॥ अनादीत्यादिविशेषणैरन्तवतो व्यावृत्तिः ; अजमिति कर्माधीनजन्मनः पुरुषात् । अन्तं संहारं सन्तनोतीत्यन्तसन्तानः ॥ १५—१९ ॥

शास्तेति ॥ शास्ता-शासिता । शास्यते-शिक्ष्यते ॥ २०, २१ ॥

नेति ॥ पदं—स्वरूपं न शब्दगोचरं, जालाद्यभावात् \* यतो वाचो निर्वर्तन्ते \* इति श्रुतेः । वक्तुमशक्यमिति वा ॥ २२, २३ ॥

हिरण्यकशिपुः—

प्रविष्टः कोऽस्य हृदये दुर्बुद्धेरतिपापकृत् । येनेदृशान्यसाधूनि वदत्याविष्टमानसः ॥ २५ ॥

प्रह्लादः—न केवलं मद्भृदयं स विष्णुराक्रम्य लोकानखिलानवस्थितः ।

स मां त्वदादीश्व पितस्समस्तान्समस्तचेष्टासु युनक्ति सर्वं (तः) गः ॥ २६ ॥

हिरण्यकशिपुः—

निष्काम्यतामयं पापः शास्यतां च गुरोर्गृहे । योजितो दुर्मतिः केन विपक्षविषयस्तुतौ ॥ २७ ॥

श्रीपराशरः—

इत्युक्तोऽसौ तदा दैत्यैर्नीतो गुरुगृहं पुनः । जग्राह विद्यामनिशं गुरुशुश्रूषणोद्यतः ॥ २८ ॥

कालेऽतीतेऽतिमहति प्रह्लादमसुरेश्वरः । समाहूयाव्रवीद्राथा काचित्पुत्रकं गीयताम् ॥ २९ ॥

प्रह्लादः—यतः प्रधानपुरुषौ यतश्चैतच्चराचरम् । कारणं सकलस्यास्य स नो विष्णुः प्रसीदतु ॥ ३० ॥

हिरण्यकशिपुः—

दुरात्मा वध्यतामेष नानेनार्थोऽस्ति जीवता । स्वपक्षहानिकर्तृत्वाद्यः कुलाङ्गारतां गतः ॥ ३१ ॥

श्रीपराशरः—

इत्याज्ञप्तास्तस्तेन प्रगृहीतमहायुधाः । उद्यतास्तस्य नाशाय दैत्याश्शतसहस्रशः ॥ ३२ ॥

प्रह्लादः—

विष्णुः शस्त्रेषु युष्मासु मयि चासौ यथास्थितः । दैतेयास्तेन सत्येन माक्रमन्त्वायुधानि वः ॥ ३३ ॥

श्रीपराशरः—

ततस्तैश्शतशो दैत्यैः शस्त्रोघैराहतोऽपि सन् । नावाप वेदनामल्पामभूच्चैव पुनर्नवः ॥ ३४ ॥

हिरण्यकशिपुः—

दुर्बुद्धे विनिवर्तस्व वैरिपक्षस्तवादतः । अभयं ते प्रयच्छामि मातिमूढमतिर्भव ॥ ३५ ॥

प्रह्लादः—भयं भयानामपहारिणि स्थिते मनस्यनन्ते मम कुत्र तिष्ठति ।

यस्मिन्स्मृते जन्मजरान्तकादिभयानि सर्वाण्यपयान्ति तात ॥ ३६ ॥

हिरण्यकशिपुः—

भोभोः सर्पाः दुराचारमेनमत्यन्तदुर्मतिम् । विषज्वालाकुलैर्वैकैः सद्यो नयत संक्षयम् ॥ ३७ ॥

नेति ॥ धाता-धारकः । विधाता-निर्माता ॥ २४—२६ ॥

निष्काम्यतामिति ॥ विपक्षपतितस्तुताविति च पाठः । विपक्षपतितस्य स्तुतौ केन योजित इति भिन्नैः ॥ २७, २८ ॥ काल इति ॥ गाथा-श्लोकः ॥ २९ ॥

यत इति ॥ चराचरं-कार्यभूतं जगत् ॥ ३०—३२ ॥

विष्णुरिति ॥ माक्रामन्वित्यत्र मामित्यध्याहारः ॥ ३३—३७ ॥

श्रीपराशरः—

इत्युक्तास्ते ततः सर्पाः कुहकास्तक्षकादयः । अदशन्त समस्तेषु गात्रेष्वतिविषोल्बणाः ॥ ३८ ॥  
स त्वासक्तमतिः कृष्णे दृश्यमानो महोरगैः । न विवेदात्मनो गात्रं तस्मृत्याह्लादसंस्थितः ॥ ३९ ॥

सर्पा ऊचुः—दंष्ट्रा विशीर्णा मणयः स्फुटन्ति फणेषु तापो हृदयेषु कंपः ।

नास्य त्वचः स्वल्पमपीह मित्रं प्रशाधि दैत्येश्वर कार्यमन्यत् ॥ ४० ॥

हिरण्यकशिपुः—हे दिग्गजाः संकटदन्तमिश्रा घ्नतैनमस्माद्रिपुपक्षमित्रम् ।

तज्जा विनाशाय भवन्ति तस्य यथाऽरण्येः प्रज्वलितो हुताशः ॥ ४१ ॥

श्रीपराशरः—

ततः स दिग्गजैर्बालो भूभृच्छिखरसन्निभैः । पातितो धरणीपृष्ठे विषाणैरप्यपीडयत ॥ ४२ ॥

स्मरतस्तस्य गोविन्दमिभदन्ताः सहस्रशः । शोर्णा वक्षःस्थलं प्राप्य स प्राह पितरं ततः ॥ ४३ ॥

दन्ता गजानां कुलिशाग्रनिष्ठुराः शीर्णा यदेतेन बलं ममैतत् ।

महाविप (त्पाप) चापविनाशनोऽयं जनार्दनानुस्मरणानुभावः ॥ ४४ ॥

हिरण्यकशिपुः—

ज्वालयतामसुरा वह्निरपसर्पत दिग्गजाः । वायो समेधयाग्निं त्वं दह्यतामेष पापकृत् ॥ ४५ ॥

श्रीपराशरः—

महाकाष्ठचयच्छभमसुरेन्द्रसुतं ततः । प्रज्ज्वालय दानवा वह्निं ददहुः स्वामिनोदिताः ॥ ४६ ॥

प्रह्लादः—तातैष वह्निः पवनेरितोऽपि न मां दहत्यत्र समन्ततोऽहम् ।

पश्यामि पद्मास्तरणास्तृतानि शीतानि सर्वाणि दिशां मुखानि ॥ ४७ ॥

श्रीपराशरः—

अथ दैत्येश्वरं प्रोचुर्भर्गिवस्यात्मजा द्विजाः । पुरोहिता महात्मानः साम्ना संस्तूय वाग्मिनः ॥ ४८ ॥

पुरोहिता ऊचुः—

राजन्निम्यतां कोपो बालेऽपि तनये निजे । कोपो देवनिकायेषु तेषु ते सफलो यतः ॥ ४९ ॥

तथातथैव बालं ते शासितारो वयं नृप । यथा विपक्षनाशाय विनीतस्ते भविष्यति ॥ ५० ॥

बालत्वं सर्वदोषाणां दैत्यराजास्पदं यतः । ततोऽत्र कोपमत्यर्थं योक्तुमर्हसि नार्भके ॥ ५१ ॥

इतीति ॥ कुहकाः—कूराः ॥ ३८, ३९ ॥ दंष्ट्रा इति ॥ दंष्ट्रा विशीर्णा इति विषस्य प्रातिश्लोभ्यात् ॥ ४० ॥

हे दिग्गजा इति ॥ संकटेति । चतुर्दन्ततया परस्परनिविडदन्तयुक्ताः । रिपुपक्षेण मित्रम्—अस्मत्तो  
मेदिनम् । तस्य-जनकस्य ॥ ४१—४३ ॥ अपृष्टोऽपि भगवन्माहात्म्यज्ञापनायाह—दन्ता इति ॥ ४४—४७ ॥

अथेति ॥ द्विजाः—शृण्डामर्कादयः ॥ ४८—५१ ॥

न त्यक्ष्यति हरेः पक्षमस्माकं वचनाद्यदि । ततः कृत्यां वधायास्य करिष्यामोऽनिवर्तिनीम् ॥ ५२ ॥

श्रीपराशरः—

एवमभ्यर्थितस्तैस्तु दैत्यराजः पुरोहितैः । दैत्यैर्निष्कासयामास पुत्रं पावकसंचयात् ॥ ५३ ॥

ततो गुरुगृहे बालः स वसन्बालदानवान् । अध्यापयामास मुहुरुपदेशान्तरे गुरोः ॥ ५४ ॥

प्रह्लादः—

श्रूयतां परमार्थो मे दैतेया दितिजात्मजाः । न चान्यथैतन्मन्तव्यं नात्र लोभादि कारणम् ॥ ५५ ॥

जन्म बाल्यं ततः सर्वो जन्तुः प्राप्नोति यौवनम् । अव्याहतैव भवति ततोऽनुदिवसं जरा ॥ ५६ ॥

ततश्च मृत्युमभ्येति जन्तुर्दैत्येश्वरात्मजाः । प्रत्यक्षं दृश्यते चैतदस्माकं भवतां तथा ॥ ५७ ॥

मृतस्य च पुनर्जन्म भवत्येतच्च नान्यथा । आगमोऽयं तथा तच्च नोपादानं विनोद्भवः ॥ ५८ ॥

गर्भवासादि यावत् पुनर्जन्मोपपादनम् । समस्तावस्थकं तावद्दुःखमेवावगम्यताम् ॥ ५९ ॥

क्षुत्तृष्णोपशमं तद्वच्छीताद्युपशमं सुखम् । मन्यते बालबुद्धित्वाद्दुःखमेव हि तत्पुनः ॥ ६० ॥

अत्यन्तस्मिमिताङ्गानां व्यायामेन सुखैषिणाम् ।

भ्रान्तिज्ञानावृताक्षाणां (प्रहारोऽपि) दुःखमेव सुखायते ॥ ६१ ॥

नेति ॥ कृत्या—अमिचारजन्यो भूतविशेषः ॥ ५२, ५३ ॥

तत इति ॥ उपदेशान्तरे—अध्यापनस्य विच्छेदावसरे ॥ ५४ ॥

श्रूयतामिति ॥ परमार्थः—परमपुरुषार्थः । लोभादीत्यादिशब्देनानासत्त्वहेतुभ्रमविप्रलम्भादिग्रहणम् ॥ ५५ ॥

जन्मेति त्रिश्लोक्या देहात्मनोरनित्यत्वनित्यत्वे वदति ॥ ५६ ॥

तत इति ॥ दृश्यते चैतत् जन्मादिपंचकम् ॥ ५७ ॥

देहिनो देहाद्धै च सत्त्वान्नित्यतेत्याह—मृतस्येति ॥ पुनर्जन्म—भाविदेहग्रहणं स्यादेव । अन्यथा—मृतस्य जन्माभावे, एतच्च—वर्तमानं जन्म च न स्यात् । अत्र प्रमाणम्, अयम्—अध्येतुमिः प्रत्यक्षं पठ्यमानः, \* स इतः प्रयत्नेन पुनर्जायते \* अथैतमेवाध्वानं पुनर्निवर्तन्ते \* मृत्वा पुनर्मृत्युमापद्यन्ते \* इत्यादिरागमः । यदागमेनोक्तं तच्च तथैवेत्यनुग्रहाकं तर्कं चार्वाकादीन्प्रत्याह—नोपादानमिति । प्रतिप्राणि प्रतीयमानः सुखदुःखादिकार्योद्भवः प्राग्जन्मकृतसुकृतादिविशिष्टं स्थायिनमात्मानमुपादानकारणं विना न स्यादित्यर्थः । प्रत्यक्षमेव प्रमाणं नानुमानागमाविति वदतो वादिनो युक्तिपूर्वो विवादः स्वशास्त्रप्रणयनं च व्याहतमिति भावः ॥ ५८ ॥

नित्यस्याध्यात्मनोऽनित्यदेहादिकं गर्भादिपुनर्जन्मासिपर्यन्तसप्तावस्थायुक्तं दुःखहेतुरिति वैराग्यायाह—गर्भवासादीति ॥ ५९ ॥

नन्वनपानादीनां सुखहेतुत्वस्य दर्शनात्कथं दुःखमेवेत्युक्तमित्याशङ्क्य दुःखहेतावेव सुखहेतुत्वभ्रम इत्याह—क्षुत्तृष्णेति ॥ क्षुच्छीतादिदुःखशामकमन्त्राग्न्यादि दुःखमेव सुखसाधनं मन्यते बालः । हिहेतौ । तदन्नादिकं क्षुधाद्यभावे पुनरुद्गराजीर्णसन्तापादिदुःखहेतुरेव ॥ ६० ॥

दुःखहेतुत्वेन प्रसिद्धेऽपि दुःखान्तरोपशामकत्वमात्रेण सुखहेतुत्वधीर्दृश्यत इति निदर्शनेनाह—अत्यन्तेति ॥ व्यायामः—आयासः ॥ ६१ ॥

क शरीरमशेषाणां श्लेष्मादीनां महाचयः । क कान्तिशोभासौन्दर्यकमनीयादयो गुणाः ॥ ६२ ॥  
 मांसासृक्पृथिविष्मृत्र-स्नायुमज्जास्थिसंहतौ । देहे चेत्प्रीतिमान् मूढो भविता नरकेऽपि सः ॥ ६३ ॥  
 अग्नेः शीतेन तोयस्य तृषा भक्तस्य च क्षुधा । क्रियते सुखकर्तृत्वं तद्विलोमस्य चेतैः ॥ ६४ ॥  
 करोति हे दैत्यमुता यावन्मात्रं परिग्रहम् । तावन्मात्रं स एवास्य दुःखं चेतसि यच्छति ॥ ६५ ॥  
 यावतः कुरुते जन्तुः संबन्धान्मनसः प्रियान् । तावन्तोऽस्य निखन्यन्ते हृदये शोकशङ्खवः ॥ ६६ ॥  
 यद्यद्गृहे तन्मनसि यत्र कुत्रावतिष्ठतः । नाशदाहोपकरणं कुतस्तत्रैव तिष्ठति ॥ ६७ ॥  
 जन्मन्यत्र महद्दुःखं प्रियमाणस्य चापि तत् । यातनासु यमस्योग्रं गर्भसंक्रमणेषु च ॥ ६८ ॥  
 गर्भे च सुखलेशोऽपि भवद्भिरनुमीयते । यदि तत्कथ्यतामेवं सर्वं दुःखमयं जगत् ॥ ६९ ॥  
 तदेवमतिदुःखानामास्पदेऽत्र भवार्णवे । भवतां कथ्यते सत्यं विष्णुरेकः परायणम् ॥ ७० ॥

तथा स्वपरदेहे श्लेष्मादिचये दुःखदेऽपि कान्त्याद्यारोपात्सुखहेतुत्वधियं दर्शयति क शरीरमिति ॥  
 कमनीयं—कमनीयत्वम् ॥ ६२ ॥

किं च नरके मलमांसादिकमात्मनोऽन्यत्वेन भुज्यते । अत्र तु तत्समूहदेहमात्मत्वेन भोग्यत्वेन च  
 मन्यमानो नरके प्रीयेततरामित्यभिप्रायेणाह—मांसेति ॥ ६३ ॥

क्षुत्तृणेत्यादिश्लोकोक्तं विवृणोति अग्रेरिति ॥ अग्नेः प्रतियोगिना शीतेन सुखकर्तृत्वं क्रियते, न तु  
 खतः । एवं तोयभक्तयोस्तृक्षुद्रयां तद्विलोमस्य-तेषामन्यादीनां प्रतियोगिनः शीतादेः, इतरैः—अग्न्यादिभिः  
 सुखकर्तृत्वं क्रियते । यद्वा तद्विलोमस्य-सुखविलोमस्य दुःखस्य कर्तृत्वमन्यादीनां—शीतादीनामभावैः क्रियत इति ।  
 एवमनियतत्वादुभयमपि भ्रान्तम् ; यथा वक्ष्यति—\* तस्माद्दुःखात्मकं नास्ति न च किञ्चित्सुखात्मकम् \* इति ॥ ६४ ॥

एवं भृत्यधनाद्यपि दुःखदमित्याह—करोतीति ॥ परिगृह्यते इति परिग्रहः ॥ ६५ ॥

तथा कलत्रादिसंबन्धपील्याह—यावत इति ॥ संबन्धः । संबन्धिनो न स्थिराः, तन्नाशे शोकस्तु  
 स्थिर इत्यर्थः ॥ ६६ ॥

किञ्चाज्ञानां परिग्रहादेः सन्निधावसन्निधौ च शोकः सम इत्याह—यद्यदिति ॥ यद्यद्गृहे वस्तु तस्य  
 नाशदाहादिकरणं कुतस्स्यादिति यत्र कुत्रावतिष्ठतः स्वामिनो मनसि तत्तिष्ठतीत्यन्वयः । करणमेवोपकरणं गृहे  
 क्षेमेण स्थितमपि प्रेम्णाऽन्यथाशंकिनो दुःखायैव सर्वं वस्त्वित्यर्थः । नाशदाहोपहरणमिति च पाठः । यत्र तत्राव-  
 तिष्ठत इति च पाठः ॥ ६७ ॥

एवं बाल्यादिषु प्रत्यक्षं दुःखमुक्त्वा जन्मादिष्वपि तदेवानुमेयमित्याह—जन्मनीति ॥ जन्मादिषु दुःख-  
 मनुमीयत इत्यन्वयः ॥ ६८ ॥

गर्भे चेति ॥ सुखलेशोऽपि यदि तत्कथ्यताम्—तत्सुखं नारतीत्यर्थः । तस्मादेवं दुःखमयं जगत् ॥ ६९ ॥

तस्माद्भगवत्प्राप्तिच्छणो मोक्षः प्रार्थ्य इत्याह—तदेवमिति ॥ ७० ॥

मा जानीत वयं बाला देही देहेषु शाश्वतः । जरायौवनजन्माद्या धर्मा देहस्य नात्मनः ॥७१॥  
 बालोऽहं तावदिच्छातो यतिष्ये श्रेयसे युवा । युवाऽहं वार्द्धके प्राप्ते करिष्याम्यात्मनो हितम् ॥७२॥  
 वृद्धोऽहं मम कार्याणि समस्तानि न गोचरे । किं करिष्यामि मन्दात्मा समर्थेन न यत्कृतम् ॥७३॥  
 एवं दुराशया क्षिप्तमानसः पुरुषः सदा । श्रेयसोऽभिमुखं याति न कदाचित्पिपासितः ॥७४॥  
 बाल्ये क्रीडनकासक्ता यौवने विषयोन्मुखाः । अज्ञा नयन्त्यशक्त्या च वार्द्धके समुपस्थितम् ॥७५॥  
 तस्माद्बाल्ये विवेकात्मा यतेत श्रेयसे सदा । बाल्ययौवनवृद्धाद्यैर्देहभावैरसंयुतः ॥७६॥  
 यदेतद्वो मयाऽऽख्यातं यदि जानीत नानृतम् । तदस्मत्प्रीतये विष्णुः स्मर्यतां बन्धमुक्तिदः ॥७७॥  
 आयासः स्मरणे कोऽस्य स्मृतो यच्छति शोभनम् । पापक्षयश्च भवति स्मरतां तमहर्निशम् ॥७८॥  
 सर्वभूतस्थिते तस्मिन्मतिमैत्री दिवानिशम् । भवतां आयतामेवं सर्वक्लेशान्प्रहास्यथ ॥७९॥  
 तापत्रयेणाभिहतं यदेतदस्थिलं जगत् । तदा शोच्येषु भूतेषु द्वेषं प्राज्ञः करोति कः ॥८०॥  
 यथा मद्राणि भूतानि हीनशक्तिरहं परम् । मुदं त(था)दाऽपि कुर्वीत हानिर्द्वेषफलं यतः ॥८१॥  
 बद्धवैराणि भूतानि द्वेषं कुर्वन्ति चेत्ततः । सुशोच्यान्यतिमोहेन व्याप्तानीति मनीषिणाम् ॥८२॥  
 ते मित्रदृशां दैत्या विकल्पाः कथिता मया । कृत्वाऽभ्युपगमं तत्र संक्षेपः श्रूयतां मम ॥८३॥

\* यदहरेव विरजेदिति श्रुत्या झटिति भगवज्ज्ञाने यतितव्यं न विलम्बितव्यमित्याह—मा जानीतेति ॥

१—७३ ॥

एवमिति ॥ दुराशा—विषयेच्छा । पिपासितः—श्रेयस्तृष्णावानपि । पिपासित इति अन्तर्जलस्यरजक-  
 लिकदृष्टान्तस्मरणम् । नै हि पिपासितावेव पश्चात्पास्यामीति वल्लशोधनमत्स्यग्रहणोत्क्षीणौ ॥७४, ७५॥

तस्मादिति ॥ वृद्धाद्यैरिति । वृद्धे वार्द्धके ; भावे निष्ठा ॥७६॥

तदिति ॥ अस्मत्प्रीतये—युष्माकमनिच्छायामपि ॥७७॥

आयास इति ॥ अहर्निशमिति स्मरणस्य सदा काल इत्याह । यथा \* अपवित्रः पवित्रो वा इति ॥७८॥

अयं शमदमादिफलाः मैत्रीकरुणामुदितोपेक्षाश्चतुर्लोकान्याऽऽह—सर्वभूतस्थित इति ॥ सर्वात्मस्व-  
 र्णेण विष्णौ स्थिते सति सर्वत्र मित्रधीः कार्या ॥७९॥

सर्वात्मकत्वमेकस्य मानुसन्धायि ; तथापि तापत्रयस्येव भूतेषु द्वेषो न कार्यः, किन्तु करुणैव  
 र्येत्याह—तापत्रयेणेति ॥८०॥

यदि पुण्याधिकानि भूतानि, अहं तु क्षीण इति मतिः ; तदा तेषु मुदिता कार्या, न तु द्वेषः, द्वेष-  
 मपुण्यहानिफलत्वादित्याह—अथेति ॥८१॥

बद्धवैराणीति ॥ यद्यात्मानं प्रति बद्धवैराणि भूतानि—द्विषन्ति, तथाऽप्यहो मोहेन व्याप्तानीति तानि  
 न्यानि—तेषूपेक्षा कार्या ॥८२॥

एते—मैत्र्यादिविचित्रप्रसाधनविकल्पाः ; मित्रदृशां—मध्यमाधिकारिणां मतमभ्युपगम्योक्ताः । मित्रदृशां-  
 न्यानाम् । ते हि मित्रं जगत्प्रयच्छन्ति, न भगवदात्मकत्वेनाभिन्नम् । प्रसन्नचित्तानामुत्तमाधिकारिणां मतं तु मत्तः  
 प्राप्तं श्रूयतामित्याह—एत इति ॥८३॥

विस्तारः सर्वभूतस्य विष्णोः सर्वमिदं जगत् । द्रष्टव्यमात्मवत्तस्मादभेदेन विचक्षणैः ॥ ८४ ॥  
 समुत्सृज्यासुरं भावं तस्माद्युयं यथा वयम् । तथा यत्नं करिष्यामो यथा प्राप्स्याम निर्वृतिम् ॥ ८५ ॥  
 नैवाग्निना न चार्केण नेन्दुना न च वायुना । पर्जन्यवरुणाभ्यां वा न सिद्धैर्न च राक्षसैः ॥ ८६ ॥  
 न यक्षैर्न च दैत्यैर्नद्रैर्नोरगैर्न च किन्नरैः । न मनुष्यैर्न पशुभिर्दोषैर्नैवात्मसंभवैः ॥ ८७ ॥  
 ज्वराक्षिरोगातिसारप्लीहगुल्मादिकैस्तथा । द्वेषेर्ष्यामत्सराद्यैर्वा रागलोभादिभिः क्षयम् ॥ ८८ ॥  
 न चान्यैर्नीयते कैश्चिन्नित्या याऽत्यन्तनिर्मला । तामामोत्यमले न्यस्य केशवे हृदयं नरः ॥ ८९ ॥

असारसंसारविवर्तनेषु मा यात तोषं प्रसभं ब्रवीमि ।

सर्वत्र दैत्यास्तमतामुपैत समत्वमराधनमच्युतस्य ॥ ९० ॥

तस्मिप्रसभे किमिहास्त्यलम्यं धर्मार्थकामैरलमल्पकास्ते ।

समाश्रिताद्ब्रह्मतरोरनन्तान्निःसंश (यो मुक्तिफलप्रपातः) यं प्राप्स्यथ वै महत्फलम् ॥ ९१ ॥

इति श्रीविष्णुपुराणे प्रथमेशे प्रह्लादानुचरितं नाम सप्तदशोऽध्यायः ॥ १७ ॥

### अथ अष्टादशोऽध्यायः

श्रीपराशरः—

तस्यैतां दावनवाश्रेष्ठां दृष्ट्वा दैत्यपतेर्मयात् । आचचख्युः स चोवाच सदानाहूय सत्वरः ॥ १ ॥

हिरण्यकशिपुः—

हे सदा मम पुत्रोऽसावन्येषामपि दुर्मतिः । कुमार्गदेशिको दुष्टो हन्यतामविलम्बितम् ॥ २ ॥

तदेवाह विस्तार इति ॥ ८४ ॥ समुत्सृज्येति ॥ आसुरं भावं-देहात्माभिमानम् ॥ ८५ ॥

निर्वृतिं विशिनष्टि नैवाग्निनेत्यादिभिः ॥ नैवाग्निनेति ॥ अग्न्यादिजं दुःखमाधिदैविकम् ॥ ८६ ॥

नेति । मनुष्यादिजं दुःखमादिभौतिकम् । आत्मदोषजं दुःखमाध्यात्मिकम् ॥ ८७ ॥

तदाध्यात्मिकं दुःखं द्विधेत्याह-ज्वरेति ॥ ज्वरादि शारीरं, द्वेषादि मानसम् ॥ ८८ ॥

नेति ॥ अन्यैः-अविद्यादिभिः ॥ ८९ ॥

उपसंहरति असारेति ॥ अपारसंसारेति च पाठः ॥ बहुदेहपरिवर्तनप्रदेषु स्वर्गादिपदेषु सर्वत्र विष्णु-  
 बुद्धिं कुरुत ॥ ९० ॥ तस्मिन्निति ॥ सर्वत्र सन्निहिताद्ब्रह्मकल्पतरोर्मोक्षफललाभे निस्संशयः ॥ ९१ ॥

इति श्रीविष्णुपुराणव्याख्याने श्रीविष्णुचिन्तीये प्रथमेशे सप्तदशोऽध्यायः ॥ १७ ॥

### अथ अष्टादशोऽध्यायः

तस्येति ॥ चेष्टाम-उपदेशात्मिकाम् ॥ १ ॥ हे सदा इति ॥ देशिकः-उपदेशकृत् ॥ २ ॥

हालाहलं विषं तस्य सर्वभक्ष्येषु दीयताम् । अविज्ञातमसौ पापो हन्यतां मा विचार्यताम् ॥ ३ ॥

श्रीपराशरः—

ते तथैव ततश्चक्रुः प्रह्लादाय महात्मने । विषदानं यथाज्ञप्तं पित्रा तस्य महात्मनः ॥ ४ ॥

हालाहलं विषं घोरमनन्तोच्चारणेन सः । अभिमन्युसहाभ्रेन मैत्रेय बुभुजे तदा ॥ ५ ॥

अविकारं स तदभ्युक्त्वा प्रह्लादः स्वस्थमानसः । अनन्तख्यातिनिर्वीर्यं जरयामास तद्विषम् ॥ ६ ॥

ततस्सुदा भयत्रस्ता जीर्णं दृष्ट्वा महद्विषम् । दैत्येश्वरमुपागम्य प्रणिपत्येदमब्रुवन् ॥ ७ ॥

दैत्यराज विषं दत्तमस्माभिरतिभीषणम् । जीर्णं तेन सहाभ्रेन प्रह्लादेन सुतेन ते ॥ ८ ॥

हिरण्यकशिपुः—

त्वय्यतां त्वय्यतां सद्यो हे हे दैत्यपुरोहिताः । कृत्यां तस्य विनाशाय ह्युत्पादयत मा चिरम् ॥ ९ ॥

श्रीपराशरः—

सकाशमागम्य ततः प्रह्लादस्य पुरोहिताः । सामपूर्वमथोचुस्ते प्रह्लादं विनयान्वितम् ॥ १० ॥

पुरोहिताः—

ज्ञातस्त्रैलोक्यविख्यात आयुष्मन्ब्रह्मणः कुले । दैत्यराजस्य तनयो हिरण्यकशिपोर्भवान् ॥ ११ ॥

किं देवैः किमनन्तेन किमन्येन तवाश्रयः । पिता ते सर्वलोकानां त्वं तथैव भविष्यसि ॥ १२ ॥

तस्मात्परित्यजैनां त्वं विषश्चस्तवसंहिताम् । श्लाघ्यः पिता समस्तानां गुरुणां परमो गुरुः ॥ १३ ॥

प्रह्लादः—

एवमेतन्महाभागाः श्लाघ्यमेतन्महाकुलम् । मरीचेस्सकलेऽप्यस्मिन् त्रैलोक्ये नान्यथा वदेत् ॥ १४ ॥

पिता च मम सर्वस्मिञ्जगत्युत्कृष्टचेष्टितः । एतदप्यवगच्छामि सत्यमत्रापि नानृतम् ॥ १५ ॥

गुरुणामपि सर्वेषां पिता परमको गुरुः । यदुक्तं भ्रान्तिरत्रापि स्वल्पाऽपि हि न विद्यते ॥ १६ ॥

पिता गुरुर्न सन्देहः पूजनीयः प्रयत्नतः । तत्रापि नापराध्यामीत्येवं मनसि मे स्थितम् ॥ १७ ॥

यस्त्वेतत्किमनन्तेनेत्यु(क्तो)क्तं युष्माभिरीदृश(ः)म् । को ब्रवीति यथान्यायं किं तु नैतद्वचोऽथैवत् ॥ १८ ॥

हालाहलमिति ॥ अविज्ञातम् । ज्ञाते हि स पूर्ववत्परिहरिष्यतीति ॥ ३—५ ॥

अविकारमिति ॥ सर्पविषहरत्वाऽमृत्युञ्जयत्वाच्च भुक्त्वा नित्यजप्यस्यानन्तनाम्नः, ख्यात्या—कीर्तनेन निर्वीर्यं विषम् । अविकारम्—अनुदितलालोद्वमश्रमादिविकृति, जरयामास ॥ ६—११ ॥

किं देवैरिति ॥ त्वं तथैव—तव पितेर्लोकानामाश्रयो भविष्यसि ॥ १२ ॥

तस्मादिति ॥ स्तवसंहिता—स्तवप्रबन्धम् । वाच्यः पितेति च पाठः । वाच्यः—स्तुत्यः ॥ १३ ॥

एवमिति ॥ नान्यथा वदेत् । कश्चिदपीति शेषः । भवेदिति वा पाठः ॥ १४—१७ ॥

यत्त्विति ॥ ब्रह्मकुलं श्लाघ्यमित्यादि यद्वदुक्तं तत्सत्यम् । किं तु किमनन्तेनेति यदेतदुक्तम् एतद्वचो भार्यवत् । ईदृशं वचः यथान्यायं को ब्रवीतीत्यन्वयः । किमनन्तेनेत्युक्तं युष्माभिरीदृशमिति च पाठः ॥ १८ ॥

इत्युक्त्वा सोऽभवन्मौनी तेषां गौरवयन्त्रितः । प्रहस्य च पुनः प्राह किमनन्तेन साध्विति ॥ १९ ॥  
 साधु भोः किमनन्तेन साधु भो गुरुवो मम । श्रूयतां यदनन्तेन यदि खेदं न यास्यथ ॥ २० ॥  
 धर्मार्थकाममोक्षाश्च पुरुषार्था उदाहृताः । चतुष्टयमिदं यस्मात्तस्माच्च किमिदं वृथा ॥ २१ ॥  
 मरीचिमिश्रैर्दक्षाद्यैस्तथैवान्यैरनन्ततः । धर्मः प्राप्तस्तथा चान्यैरर्थः कामस्तथाऽपरैः ॥ २२ ॥  
 तत्तत्त्ववेदिनो भूत्वा ज्ञानध्यानसमाधिभिः । अवापुर्मुक्तिमपरे पुरुषा ध्वस्तबंधनाः ॥ २३ ॥  
 संपदैर्धर्ममाहात्म्यज्ञानसन्ततिकर्मणाम् । विमुक्तैश्चैकतो लभ्यं मूलमाराधनं हरेः ॥ २४ ॥  
 यतो धर्मार्थकामाख्यं मुक्तिश्चापि फलं द्विजाः । तेनापि किंकिमित्येवमनन्तेन किमुच्यते ॥ २५ ॥  
 किं चापि बहुनोक्तेन भवन्तो गुरुवो मम । वदन्तु साधु वाऽसाधु विवेकोऽस्माकमल्पकः ॥ २६ ॥  
 बहुनाऽत्र किमुक्तेन स एव जगतः पतिः । स कर्त्ता च विकर्त्ता च संहर्ता च हृदि स्थितः ॥ २७ ॥  
 स भोक्ता भोज्यमप्येवं स एव जगदीश्वरः । भवद्भिरेतत्क्षन्तव्यं बाल्यादुक्तं तु यन्मया ॥ २८ ॥

पुरोहिताः—

दृष्टमानस्त्वमस्माभिरग्निना बाल रक्षितः । भूयो न वक्ष्यसीत्येवं नैव ज्ञातोऽस्यबुद्धिमान् ॥ २९ ॥  
 यदस्मद्वचनान्मोहग्राहं न त्यक्षते भवान् । ततः कृत्यां विनाशाय तव सक्ष्याम दुर्मते ॥ ३० ॥  
 ब्रह्मादः—कः केन हन्यते जन्तुर्जन्तुः कः केन रक्ष्यते । हन्ति रक्षति चैवात्मा ब्रह्म तस्माधु समाचरन् ॥ ३१ ॥  
 कर्मणा जायते सर्वं कर्मैव गतिसाधनम् । तस्मात्सर्वप्रयत्नेन साधु कर्म समाचरेत् ॥ ३२ ॥

श्रीपराशरः—

इत्युक्तास्तेन ते क्रुद्धा दैत्यराजपुरोहिताः । कृत्यामुत्पादयामासुर्ज्वालामालोज्ज्वलाकृतिम् ॥ ३३ ॥  
 अतिभीमा समागम्य पादन्यासश्चतश्चिह्निः । शूलेन साधु संकुद्धा तं जघानाशु वक्षसि ॥ ३४ ॥  
 तत्तस्य हृदयं प्राप्य शूलं बालस्य दीप्तिमत् । जगाम खण्डितं भूमौ तत्रापि शतधा गतम् ॥ ३५ ॥  
 यत्रानपायी भगवान् हृद्यास्ते हरिरीश्वरः । भङ्गो भवति वज्रस्य तत्र शूलस्य का कथा ॥ ३६ ॥  
 अपापे तत्र पापैश्च पातिता दैत्याजकैः । तानेव सा जघानाशु कृत्या नाशं जगाम च ॥ ३७ ॥

इतीति ॥ गौरवयन्त्रितः—गौरवेण यन्त्रितः—निरुद्धव्याहारः । गुरुणामपि भगवन्निन्दकानामेषां किमनु-  
 सरणेनेत्याशयेन प्रहस्य किमनन्तेनेति तदुक्तमनुवदन्साध्विति सोपालम्भमाह—प्रहस्येति ॥ १९ ॥

अमर्षात् भूयोऽप्यनुवदति साधु भोः किमनन्तेन साधु भो इति ॥ अनन्तेन यत्स्यात्तच्छ्रूयताम् ॥ २० ॥

धर्मेति ॥ इदं—धर्मादिचतुष्टयं यस्मात्तस्मादनन्तात्किम् इदं वृथा वचः, न किञ्चिदित्यर्थः । तस्मा-  
 किंकिमिदं वृथा इति च पाठः ॥ २१ ॥ मरीचिमिश्रैरिति ॥ मिश्रशब्दः पूज्यवचनः, गुरुवाद्बहुवचनम् ॥ २२, २३ ॥

संपदित्यादि ॥ ऐश्वर्यादीनां संपद्धिमुक्तिश्च एकतः—आराधनादेव लभ्या, हरेराराधनं संपदादीनां मूलम् ।  
 विमुक्तिश्चैकतो लभ्येति च पाठः ॥ २४ ॥

उक्तमर्थं निगमयति यत इति ॥ तेनाध्यनन्तेन किं किमित्येवं वचः किमर्थमुच्यते ॥ २५ ॥

किञ्चेति ॥ किञ्चेत्यादिवचोऽपि सोपालम्भम् । किं वाऽत्रेति च पाठः ॥ २६ ॥

बहुनेति ॥ विकर्त्ता—परिणमयिता ॥ २७—२९ ॥ यदिति ॥ मोहप्राहम—अज्ञानदुराग्रहम् ॥ ३०—३७ ॥

कृत्या दहमानांस्तान्विलोक्य स महामतिः । त्राहि कृष्णेत्यनन्तेति वदन्नभ्यवपद्यत ॥ ३८ ॥

प्रह्लादः—

सर्वव्यापिन् जगद्रूप जगत्सष्टर्जनार्दन । पाहि विप्रानिमानम्माद्दुस्सहान्मंत्रपावकात् ॥ ३९ ॥

यथा सर्वेषु भूतेषु सर्वव्यापी जगद्गुरुः । विष्णुरेव तथा सर्वे जीवन्त्वन्ते पुरोहिताः ॥ ४० ॥

यथा सर्वगतं विष्णुं मन्यमानोऽनपायिनम् । चिन्तयाम्यरिपक्षेऽपि जीवन्त्वन्ते तथा द्विजाः ॥ ४१ ॥

ये हन्तुमागता दत्तं यैर्विषं यैर्हर्ताशनः । यैर्दिग्गजैरहं क्षुण्णो दष्टः सपैश्च यैरपि ॥ ४२ ॥

तेष्वहं मित्रपक्षे च समः पापोऽस्मि न कश्चित् । यथा तेनाद्य सत्येन जीवन्त्वसुरयाजकाः ॥ ४३ ॥

श्रीपराशरः—

इत्युक्तास्तेन ते सर्वे संस्पृष्टाश्च निरामयाः । समुत्तस्थुर्द्विजा भूयस्तमूचुः प्रश्रयान्वितम् ॥ ४४ ॥

दीर्घायुरप्रतिहतो बलवीर्यसमन्वितः । पुत्रपौत्रधनैश्चर्यैर्युक्तो वत्स भगोत्तमः ॥ ४५ ॥

इत्युक्त्वा तं ततो गत्वा यथावृत्तं पुरोहिताः । दैत्यराजाय सकलमाचचख्युर्महामुने ॥ ४६ ॥

इति श्रीविष्णुपुराणे प्रथमेशे प्रह्लादचरितेऽष्टादशोऽध्यायः ॥ १८ ॥

अथ एकोनविंशोऽध्यायः

श्रीपराशरः—

हिरण्यकशिपुः श्रुत्वा तां कृत्यां वितथीकृतम् । आहूय पुत्रं पप्रच्छ प्रभावस्यास्य कारणम् ॥ १ ॥

हिरण्यकशिपुः—

प्रह्लाद सुप्रभावोऽसि किमेतत्ते विचेष्टितम् । एतन्मन्त्रादिजनितमुताहो सहजं तव ॥ २ ॥

श्रीपराशरः—

एवं पृष्टस्तदा पित्रा प्रह्लादोऽसुरबालकः । प्रणिपत्य पितुः पादाविदं वचनमब्रवीत् ॥ ३ ॥

प्रह्लादः—

न मन्त्रादिकृतस्तात न च नैसर्गिको मम । प्रभाव एष मामान्यो यस्य यस्याच्युतो हृदि ॥ ४ ॥

अन्येषां यो न पापानि चिन्तयत्यात्मनो यथा । तस्य पापमगमस्तात हेत्वभावात् विद्यते ॥ ५ ॥

कृत्येति ॥ अभ्यवपतिरनुग्रहः ॥ ३८, ३९ ॥

यथेति ॥ यथेत्यादिना अपकारिध्वप्युपकुर्वन्तीति वैष्णवानामाचारः प्रदर्शितः ॥ ४०—४६ ॥

इति श्रीविष्णुपुराणव्याख्याने विष्णुचिन्तिते प्रथमेशेऽष्टादशोऽध्यायः ॥ १८ ॥

अथ एकोनविंशोऽध्यायः

नेति ॥ समान एव सामान्यः । सर्वगतोऽप्यच्युतो भक्तस्य शुद्धे हृद्याविर्भवति, नान्यस्याशुद्धे ॥ १-४ ॥

तां पापदुःखाभावरूपामात्मनो हृच्छुद्धिं चतुःश्लोक्याऽऽह अन्येषामित्यादिना ॥ ५ ॥

कर्मणा मनसा वाचा परपीडां करोति यः । तद्वीजं जन्म फलति प्रभूतं तस्य चाशुभम् ॥ ६ ॥  
 सोऽहं न पापमिच्छामि न करोमि वदामि वा । चिन्तयन्सर्वभूतस्थमात्मन्यपि च केशवम् ॥ ७ ॥  
 शरीरं मानसं दुःखं दैवं भूतभवं तथा । सर्वत्र शुभचित्तस्य तस्य मे जायते कुतः ॥ ८ ॥  
 एवं सर्वेषु भूतेषु भक्तिरूपमिचारिणी । कर्तव्या पण्डितैर्ज्ञात्वा सर्वभूतमयं हरिम् ॥ ९ ॥

श्रीपराशरः—

इति श्रुत्वा स दैत्येन्द्रः प्रासादशिखरे स्थितः । क्रोधान्धकारितमुखः प्राह दैतेयकिंकरान् ॥ १० ॥

हिरण्यकशिपुः—

दुरात्मा क्षिप्यतामस्मात्प्रासादाच्छतयोजनात् । गिरिपृष्ठे पतत्वस्मिन् शिलाभिन्नाङ्गसंहतिः ॥ ११ ॥

श्रीपराशरः—

ततस्तं चिक्षुषुः सर्वे बालं दैतेय (किंकराः) दानवाः । पपात सोऽप्यधः क्षिप्तो हृदयेनोद्वहन् हरिम् ॥ १२ ॥

पतमानं जगद्धात्री जगद्धातरि केशवे । भक्तियुक्तं दधारैनमुपसंगम्य मेदिनी ॥ १३ ॥

ततो विलोक्य तं स्वस्थमविशीर्णास्थिपञ्जरम् । हिरण्यकशिपुः प्राह शम्बरं मायिनां वरम् ॥ १४ ॥

हिरण्यकशिपुः—

नास्माभिः शक्यते हन्तुमसौ दुर्बुद्धिबालकः । मायां वेत्ति भवांस्तस्मान्माययैनं निषूदय ॥ १५ ॥

शम्बरः—सूदयाम्येष दैत्येन्द्र पश्य मायाबलं मम । सहस्रमत्र मायानां पश्य कोटिशतं तथा ॥ १६ ॥

श्रीपराशरः—

ततः स ससृजे मायाः प्रह्लादे शम्बरोऽसुरः ॥ विनाशमिच्छन्दुर्बुद्धिः सर्वत्र समदर्शिनि ॥ १७ ॥

समाहितमतिर्भूत्वा शम्बरेऽपि विमत्सरः । मैत्रेय सोऽपि प्रह्लादः सस्मार मधुसूदनम् ॥ १८ ॥

ततो भगवता तस्य रक्षार्थं चक्रमुत्तमम् । आजगाम समाज्ञप्तं ज्वालामालि सुदर्शनम् ॥ १९ ॥

तेन मायासहस्रं तच्छम्बरस्याशुगामिना । बालस्य रक्षता देहमेकैकं च निषूदितम् ॥ २० ॥

संशोषकं तदा बाधुं दैत्येन्द्रस्त्विदमब्रवीत् । शीघ्रमेष ममादेशाद्दुरात्मा नीयतां क्षयम् ॥ २१ ॥

तथेत्युक्त्वा तु सोऽप्येनं विवेश पवनो लघु । शीतोऽतिरूक्षः शोषाय तदेहस्यातिदुस्तहः ॥ २२ ॥

तेनाविष्टमथात्मानं स बुद्ध्वा दैत्यबालकः । हृदयेन महात्मानं दधार धरणीधरम् ॥ २३ ॥

हृदयस्थस्ततस्तस्य तं वायुमति (शो)भीषणम् । पपौ जनार्दनः क्रुद्धः स ययौ पवनः क्षयम् ॥ २४ ॥

क्षीणासु सर्वमायासु पवने च क्षयं गते । जगाम सोऽपि भवनं गुरोरेव महामतिः ॥ २५ ॥

अहन्यहन्यथाचार्यो नीतिं राज्यफलप्रदाम् । ग्राहयामास तं बालं राज्ञामुशनसा कृताम् ॥ २६ ॥

गृहीतनीतिशास्त्रं तं विनीतं च यदा गुरुः । मेने तदैनं तत्पित्रे कथयामास शिक्षितम् ॥ २७ ॥

आचार्यः—

गृहीतनीतिशास्त्रस्ते पुत्रो दैत्यपते कुतः । प्रह्लादस्तच्चतो वेत्ति भार्गवेण यदीरितम् ॥ २८ ॥

कर्मणेति ॥ तद्वीजं जन्म-सा परपीडैव बीजं यस्य तज्जन्म, तस्य पीडयितुरशुभं फलति । तद्वीज-  
 जन्मेति च पाठः ॥ ६—१४ ॥ नेति ॥ हन्तुं न शक्यते ॥ १५—२८ ॥

हिरण्यकशिपुः—

मित्रेषु वर्तेत कथमरिर्वर्गेषु भूपतिः । प्रह्लाद त्रिषु लोकेषु मध्यस्थेषु कथं चरेत् ॥ २९ ॥  
कथं मंत्रिष्वमात्येषु बाह्येष्वाम्यन्तरेषु च । चारेषु पौरवर्गेषु शङ्कितेष्वितरेषु च ॥ ३० ॥  
कृत्याकृत्यविधानञ्च दुर्गाटविकसाधनम् । प्रह्लाद कथ्यतां सम्यक् तथा कण्ठकशोधनम् ॥ ३१ ॥  
एतच्चान्यच्च सकलमधीतं भवता यथा । तथा मे कथ्यतां ज्ञातुं तवेच्छामि मनोगतम् ॥ ३२ ॥

श्रीपराशरः—

प्रणिपत्य पितुः पादौ तदा प्रश्रयभूषणः । प्रह्लादः प्राह दैत्येन्द्रं कृताञ्जलिपुटस्तथा ॥ ३३ ॥

प्रह्लादः—

ममोपदिष्टं सकलं गुरुणा नात्र संशयः । गृहीतं तु मया किंतु न सदेतन्मतं मम ॥ ३४ ॥  
साम चोपप्रदानं च भेददण्डौ तथाऽपरौ । उपायाः कथिताः ह्येते मित्रादीनां च साधने ॥ ३५ ॥  
तानेवाहं न पश्यामि मित्रादींस्तात मा क्रुधः । साध्याभावे महाबाहो साधनैः किं प्रयोजनम् ॥ ३६ ॥  
सर्वभूतात्मके तात जगन्नाथे जगन्मये । परमात्मनि गोविन्दे मित्रामित्रकथा कुतः ॥ ३७ ॥  
त्वय्यस्ति भगवान् विष्णुर्मयि चान्यत्र चास्ति सः । यतस्ततोऽयं मित्रं मे शत्रुश्चेति पृथकुतः ॥ ३८ ॥  
तदेमिरलमत्यर्थं (दु)दृष्टारम्भोक्तिविस्तैः । अविद्यान्तर्गतैर्यत्नः कर्त्तव्यस्तात शोभने ॥ ३९ ॥

मित्रेष्विति ॥ मित्रेषु—सहजप्राकृतकृत्रिमेषु । सहजं मातुल्यादि । प्राकृतं स्वभूम्यनन्तरात् शत्रोरनन्तरम् ।  
कृत्रिमं दानमानवशीकृतम् । अरिश्च त्रिविधः—सहजो दायादः, प्राकृतो भूम्यनन्तरादिः, कृत्रिमः कृतापकारः ।  
मध्यस्थाश्च त्रिविधाः । त्रिषु लोकेषु-मित्रादिषु त्रिषु जनेषु । कालेष्विति पाठे क्षयवृद्धिस्थानकालेषु । कथं वर्तेत ?  
वृत्तयो हि वर्षणादानानुप्रवेशमाध्यस्थयपूर्णत्वप्रियत्वसहिष्णुत्वरूपाः सप्त । यथोक्तम् \* इन्द्रस्यार्कस्य वायोश्च  
यमस्य वरुणस्य च । चन्द्रस्य च पृथिव्याश्च नृपः सप्तगुणो भवेत् । इति ॥ २९ ॥

कथमिति ॥ \* मंत्री बुद्धिसहायः स्यादमात्यः कार्यसाधकः । दुर्गाध्यक्षो धनाध्यक्षः (धान्या)  
सेनाध्यक्षश्च भूपतेः ॥ सूतः पुरोधा दैवज्ञः सवैते मंत्रिणो मताः ॥ दुर्गाध्यक्षो-वनाध्यक्षः । 'पूतः पुरोधाः'  
इति च पाठः । बाह्या अमात्याः शुक्राध्यक्षादयः । आभ्यन्तराः-अन्तःपुरमहानसाधयः । शंकिताः जितदास-  
भूताः सापराधा वा । इतरे स्वामिहितैषिणः । धर्मार्थकामभयपरीक्षासु शुद्धा वा ॥ ३० ॥

कृत्याकृत्येति ॥ कृत्याः—मेघाः । तेषामकृत्यत्वस्यामेघत्वस्य विधानम् । \* अलब्धवेतनो लुब्धो मानी  
चाप्यवमानितः । क्रुद्धश्च कोपितोऽकस्मात्तथा मीतश्च मीषितः ॥ इति मेघाः । जलप्राकारमरुगिरिवनात्मकं पञ्चधा  
दुर्गम् । आटविकाः—वन्या म्लेच्छाद्याः तत्साधनम् । कण्ठकश्चौरः क्षुद्रशत्रुर्वा । तस्य शोधनं साधनम् ॥ ३१ ॥

एतदिति ॥ अन्यच्चेति । औशनसोक्तं सप्त प्रकृत्यादिकम् ॥ ३२, ३३ ॥

ममोपदिष्टमिति ॥ न सदेतत्—शत्रुमित्रादिभेदविषयत्वादस्य ॥ ३४—३६ ॥

सर्वभूतात्मक इति ॥ सर्वभूतात्मके—सर्वजीवशरीरके, जगन्मये—व्यक्ताव्यक्तप्रपञ्चरूपे, परमात्मनि—  
आत्मान्तरहिते ॥ ३७, ३८ ॥

तदिति ॥ दृष्टारम्भाः—राज्याद्यर्थोद्योगाः, तेषामुक्तिविस्तैः अर्थशास्त्राद्यैः अविद्यान्तर्गतैः—विद्यायामन्त-  
र्गतानि विद्यास्थानानि, तदितरैः । शोभने—परममङ्गलात्मविद्याविषये शास्त्रे ॥ ३९ ॥

विद्याधुद्विरविद्यायामज्ञानात्तात जायते । बालोऽग्निं किं न खद्योतमसुरेश्वर मन्यते ॥ ४० ॥  
 तत्कर्म यत्र बन्धाय सा विद्या या विमुक्तये । आयासायापरं कर्म विद्याऽन्या शिल्पनैपुणम् ॥ ४१ ॥  
 तदेतदवगम्याहमसारं सारमुत्तमम् । निशामय महाभाग प्रणिपत्य ब्रवीमि ते ॥ ४२ ॥  
 न चिन्तयेति को राज्यं को धनं नाभिवाञ्छति । तथापि भाव्यमेवैतदुभयं प्राप्यते नरैः ॥ ४३ ॥  
 सर्व एव महाभाग महत्त्वं प्रति सोद्यमाः । तथापि पुंसां भाग्यानि नोद्यमा भूतिहेतवः ॥ ४४ ॥  
 जडानामविवेकानामशूराणामपि प्रभो । भाग्यभोज्यानि राज्यानि सन्त्यनीतिमतामपि ॥ ४५ ॥  
 तस्माद्यतेत पुण्येषु य इच्छेन्महतीं श्रियम् । यतितव्यं समत्वे च निर्वाणमपि चेच्छता ॥ ४६ ॥  
 देवा मनुष्याः पशवः पक्षिवृक्षसरीसृपाः ॥ रूपमेतदनन्तस्य विष्णोर्भिन्नमिव स्थितम् ॥ ४७ ॥  
 एतद्विजानता सर्व जगत्स्थावरजङ्गमम् । द्रष्टव्यमात्मवद्विष्णुर्यतोऽयं विश्वरूपभृक् ॥ ४८ ॥  
 एवं ज्ञाते स भगवाननादिः परमेश्वरः । प्रसीदत्यच्युतस्तस्मिन्प्रसन्ने क्लेशसंक्षयः ॥ ४९ ॥

श्रीपराशरः—

एतच्छ्रुत्वाऽतिकोपेन समुत्थाय वरासनात् । हिरण्यकशिपुः पुत्रं पदा वक्षस्यताडयत् ॥ ५० ॥  
 उवाच च स कोपेन सामर्षः प्रज्वलन्निव । निष्पिष्य पाणिना पाणिं हन्तुकामो जगद्यथा ॥ ५१ ॥  
 हे विप्रचित्रे हे राहो हे बलैष महार्णवे । नागपाशैर्दृढैर्बद्ध्वा क्षिप्यतां मा विलम्ब्यताम् ॥ ५२ ॥  
 अन्यथा सकला लोकास्तथा दैतेयदानवाः । अनुयास्यन्ति मूढस्य मतमस्य दुरात्मनः ॥ ५३ ॥  
 बहुशी वारितोऽस्माभिरयं पापस्तथाऽप्यरेः । स्तुतिं करोति दुष्टानां वध (पक्ष) एवोपकारकः ॥ ५४ ॥

नन्वर्थशास्त्रादे राज्याद्युपायज्ञापकत्वात्कथमविद्यास्थानत्वं तत्राह—विद्येति ॥ अर्थशास्त्रादिजन्यविद्यायास्तु  
 अल्पास्थिरफलसाधनत्वाद्विद्यात्वं नास्तीति भावः ॥ ४० ॥

का तर्हि विद्या ? तत्राह—तत्कर्मैति ॥ या विमुक्तये सा विद्या, अर्थशास्त्रादिविद्या शिल्पनैपुणम् । यत्र  
 बन्धाय, अपि तु विद्याङ्गत्वेन मोक्षाय तत्कर्म ; अपरं कर्म—प्रवृत्तिकर्म ॥ ४१ ॥

कर्मनिरूपणं प्रासंगिकम् ; राज्यादिदृष्टफार्थिनाऽपि तत्साधने धर्मे यतितव्यं न नीतिशास्त्रादावित्याह  
 तदेतदित्यादिभिः । तदेतत्—नीतिशास्त्रादिजन्यज्ञानादि ; निशामय—शृणु ॥ ४२ ॥

नेति ॥ भाव्यं—प्राक्कर्मतो भावि । उभयं—राज्यं धनं च ॥ ४३ ॥

सर्व एवेति ॥ महत्त्वम्—ऐश्वर्यम् ॥ ४४, ४५ ॥

तस्मादिति ॥ समत्वे—भगवदात्मकत्वेन सर्वस्य समत्वबुद्धौ ॥ ४६ ॥

देवा इति ॥ भिन्नमिव—ततः पृथग्भूतमिव । अनन्त एव तत्तद्रूपेण स्थित इति ज्ञापनमेव सम्यक् \* नेह  
 नानास्ति किञ्चन \* न तदस्ति विना \* इति च ॥ ४७ ॥

एतदिति ॥ आत्मवत्—अन्तर्यामिणा परमात्मना युक्तम् । मतुबन्तमेतत् । अत्र हेतुः यतोऽयं विश्व-  
 रूपभृमिति ॥ ४८—५४ ॥

ततस्ते सन्वया दैत्या वदुष्या तं नागवन्धनेः । मर्दुराणां पृथक्कृत्य चिशिपुः सलिलार्णवे ॥ ५५ ॥  
 ततश्चाल चलता प्रह्लादेन महार्णवः । उद्वेलोऽभूत्परं क्षोभमुपेत्य च समन्ततः ॥ ५६ ॥  
 भूलोकमखिलं दृष्ट्वा प्लाव्यमानं महाम्भसा । हिरण्यकशिपुर्दैत्यानिदमाह महामते ॥ ५७ ॥  
 दैतेयाः सकलैश्शैलैश्चैव वरुणालये । निश्चिद्रैस्तर्वतः सर्वैश्चीयतामेष दुर्मतिः ॥ ५८ ॥  
 नाग्निर्दहति नैवायं शस्त्रैश्छिन्नो न चोरगैः । क्षयं नीतो न वातेन न विषेण न कृत्यया ॥ ५९ ॥  
 न मायाभिर्न चैवोच्चात्पातितो न च दिग्गजैः । बालोऽतिदुष्टचित्तोऽयं नानेनार्थोऽस्ति जीवता ॥ ६० ॥  
 तदेष तोयमध्ये तु समाक्रान्तो महीधरैः । तिष्ठत्वद्दसहस्रान्तं प्राणान्हास्यति दुर्मतिः ॥ ६१ ॥  
 ततो दैत्या दानवाश्च पर्वतैस्तं महोदधौ । आक्रम्य चयनं चक्रुर्योजनानि सहस्रशः ॥ ६२ ॥  
 स चितः पर्वतैरन्तः समुद्रस्य महामतिः । तुष्टावाह्निकवेलायामेकाग्रमतिरच्युतम् ॥ ६३ ॥

प्रह्लादः—

नमस्ते पुण्डरीकाक्ष नमस्ते पुरुषोत्तम । नमस्ते सर्वलोकात्मन्नमस्ते तिग्मचक्रिणे ॥ ६४ ॥  
 (नमस्ते वासुदेवाय नमस्ते करुणाकर । नमस्ते विश्वरूपाय नमस्ते सर्वमूर्तये ।)  
 नमो ब्रह्मण्यदेवाय गोब्राह्मणहिताय च । जगद्धिताय कृष्णाय गोविन्दाय नमोनमः ॥ ६५ ॥  
 ब्रह्मत्वे सृजते विश्वं स्थितौ पालयते पुनः । रुद्ररूपाय कल्पान्ते नमस्तुभ्यं त्रिमूर्तये ॥ ६६ ॥  
 देवा यक्षाः सुराः सिद्धा नागा गन्धर्वकिन्नराः । पिशाचा राक्षसाश्चैव मनुष्याः पशवस्तथा ॥ ६७ ॥  
 पक्षिणस्स्थावराश्चैव पिपीलिकसरीसृपाः । भूम्यापोऽग्निर्नभो वायुः शब्दस्पर्शस्तथा रसः ॥ ६८ ॥  
 रूपं गन्धो मनो बुद्धिरात्मा कालस्तथा गुणाः । एतेषां परमार्थश्च सर्वमेतच्चमच्युत ॥ ६९ ॥  
 विद्याविद्ये भवान्सत्यमसत्यं त्वं विधामृते । प्रवृत्तं च निवृत्तं च कर्म वेदोदितं भवान् ॥ ७० ॥  
 समस्तकर्मभोक्ता च कर्मोपकरणानि च । त्वमेव विष्णो सर्वाणि सर्वकर्मफलं च यत् ॥ ७१ ॥  
 मय्यन्यत्र तथाऽशेषभूतेषु भुवनेषु च । तवैव व्याप्तिरैश्वर्यगुणसंस्तुचकी प्रभो ॥ ७२ ॥

तत इति ॥ सलिलार्णवे—अर्णवसलिले ॥ ५५—६२ ॥

स इति ॥ आह्निकवेलायाम्—अहि क्रियमाणाराधनवेलायाम् ॥ ६३, ६४ ॥

नम इति ॥ ब्रह्मण्यदेवाय—तपोवेदादिहिताय देवाय ॥ ६५ ॥

ब्रह्मत्व इति ॥ स्थितौ—स्वरूपेणावस्थितौ ॥ ६६—६८ ॥

रूपमिति ॥ आत्मा—अहङ्कारः, एतेषां परमार्थः—एतेषां संबन्धविनाशी जीवात्मा । एतद्दृश्यं जगच्च

त्वम् ॥ ६९—७१ ॥

त्वां योगिनश्चिन्तयन्ति त्वां यजन्ति च याजकाः । हव्यकव्यभुगेकस्त्वं पितृदेवस्वरूपधृक् ॥ ७३ ॥

रूपं महत्त्वे स्थितमत्र विश्वं ततश्च सूक्ष्मं जगदेतदीश ।

रूपाणि सूक्ष्माणि च भूतभेदास्तेष्वन्तरात्माख्यमतीव सूक्ष्मम् ॥ ७४ ॥

तस्माच्च सूक्ष्मादिविशेषणानामगोचरे यत्परमात्मरूपम् ।

किमप्यचिन्त्यं तव रूपमस्ति तस्मै नमस्ते पुरुषोत्तमाय ॥ ७५ ॥

सर्वभूतेषु सर्वात्मन्या शक्तिरपरा तव । गुणाश्रया नमस्तस्मै शाश्वतायै सुरेश्वर ॥ ७६ ॥

याऽतीतगोचरा वाचां मनसां चाविशेषणा । ज्ञानिज्ञानपरिच्छेद्या तां वन्दे चैश्वरीं पराम् ॥ ७७ ॥

ॐ नमो वासुदेवाय तस्मै भगवते सदा । व्यतिरिक्तं न यस्यास्ति व्यतिरिक्तोऽखिलस्य यः ॥ ७८ ॥

नमस्तस्मै नमस्तस्मै नमस्तस्मै महात्मने । नामरूपं न यस्यास्ति योऽस्ति त्वेनोपलभ्यते ॥ ७९ ॥

यस्यावताररूपाणि समर्चन्ति दिवौकसः । अपश्यन्तः परं रूपं नमस्तस्मै महात्मने ॥ ८० ॥

योऽन्तस्तिष्ठन्नशेषस्य पश्यतीशः शुभाशुभम् । तं सर्वसाक्षिणं विष्णुं नमस्ये परमेश्वरम् ॥ ८१ ॥

नमोऽस्तु विष्णवे तस्मै यस्याभिन्नमिदं जगत् । ध्येयस्त जगतामाद्यः स प्रसीदतु मेऽव्ययः ॥ ८२ ॥

मयीति ॥ ऐश्वर्यगुणसंसूचनी—उपादाननिमित्तत्वलक्षणमैश्वर्यम्, गुणो ज्ञानशक्त्यादिः, तयोः सूचिका ॥ ७२, ७३ ॥

न हानीश्वरस्यागुणस्य च व्याप्तिः संभवति । अखभूषणरूपनिखिलाधारं शुभाश्रयतया वक्ष्यमाणं दिव्यरूपमाह—रूपमिति ॥ ते महद्रूपमस्तीत्यनुषङ्गः । महत्त्वं स्वरूपतो गुणतश्च । एतद्विश्वं जगत्सूक्ष्मं यत्र तिष्ठति यतश्च भवति । यतश्च सूक्ष्ममिति च पाठः । रूपाणि सूक्ष्माणि—अव्यक्तमहदादीनि । भूतभेदाः—पृथिव्यादयः । अन्तरात्माख्यम्—आत्मतत्त्वम् । एतानि च यतो यत्र ; विश्वमिति संक्षेपोक्तिः, रूपाणीति विस्तरोक्तिः ॥ ७४ ॥

दिव्यात्मस्वरूपमाह—तस्मादिति ॥ तस्मात्परमिति शेषः । परमार्थरूपं—परमप्रयोजनरूपम् । यत्परमात्मरूपमिति च पाठः । रूपं—स्वरूपम् ॥ ७५ ॥

क्षेत्रज्ञरूपं मुक्तरूपं चाह सर्वभूतेष्विति द्वाभ्याम् ॥ सर्वभूतेष्विति ॥ गुणाः सत्त्वादयः आश्रयो यस्याः सा गुणाश्रया ; अपरा—मुक्तापेक्षया निकृष्टा ॥ ७६ ॥

याऽतीतगोचरेति ॥ ईश्वरी—स्वतन्त्राम्, \* स खराद् भवतीति श्रुतेः । पराम्—उत्कृष्टाम् । एतच्छक्तिद्वयं, विष्णुशक्तिः परा प्रोक्तेत्यादिना वक्ष्यते । तां वन्दे चेश्वरां परामिति च पाठः ॥ ७७ ॥

ॐ नम इति ॥ ओमित्यादिमन्त्रस्यार्थः तृतीयषष्ठयोर्वक्ष्यते । व्यतिरिक्तं न यस्यास्ति—सर्वस्य तदात्मकत्वात् । व्यतिरिक्तोऽखिलस्य यः—कार्यभूताब्जगतो व्यतिरिक्तः । \* अतो व्यायान् \* त्रिपादूर्ध्वं उदैत्पुरुषः, \* यस्यायुतायुतांशो \* इति । व्यतिरिक्तमित्यादिना वासुदेवशब्दार्थ उक्तः ॥ ७८ ॥

नम इति ॥ आदरानमस्कारावृत्तिः ; संकर्षणादिव्यहविषया वा । नामरूपं न यस्य—जीववन्न कर्मकृतम् ॥ ७९—८१ ॥ नमोऽस्तिविति ॥ यस्याभिन्नं कार्यत्वाद्गुणत्वाच्च ॥ ८२ ॥

यत्रोतमेतत्प्रोतं च विश्वमक्षरसंज्ञके । आधारभूतस्सर्वस्य स प्रसीदतु मे हरिः ॥ ८३ ॥

ॐ नमो विष्णवे तस्मै नमस्तस्मै पुनः पुनः । यत्र सर्वं यतः सर्वं यः सर्वं सर्वसंश्रयः ॥ ८४ ॥

सर्वगत्वादनन्तस्य स एवाहमवस्थितः । मत्तस्सर्वमहं सर्वं मयि सर्वं सनातने ॥ ८५ ॥

अहमेवाक्षयो नित्यः परमात्माऽऽत्मसंश्रयः । ब्रह्मसंज्ञोऽहमेवाग्रे तथाऽन्ते च परः पुमान् ॥ ८६ ॥

इति श्रीविष्णुपुराणे प्रथमोऽंशे एकोनविंशतितमोऽध्यायः ॥ १९ ॥

### अथ विंशोऽध्यायः

श्रीपराशरः—

एवं संचिन्तयन्विष्णुमभेदेनात्मनो द्विज । तन्मयत्वमवापाग्रथं मेने चात्मानमच्युतम् ॥ १ ॥

विसस्मार तदाऽऽत्मानं नान्यत्किञ्चिदजानत । अहमेवाव्ययोऽनन्तः परमात्मेत्यचिन्तयत् ॥ २ ॥

तस्य तद्भावनायोगात्क्षीणपापस्य वै क्रमात् । शुद्धेऽन्तःकरणे विष्णुस्तस्यौ ज्ञानमयोऽच्युतः ॥ ३ ॥

यत्रेति ॥ यत्रैतद्विश्वम् ओतं—कुण्ड इव, प्रोतं—सूत्रे मणिगणा इव, \* ब्रह्मन् ह विद्या भूतानि नावीवान्तः समाहिताः \* सूत्रे मणिगणा इवेति च ॥ ८३ ॥

ओमिति ॥ यत्र सर्वं—स्थितं लीनमिति वा, यतः सर्वमपादानभूताद्भवति, अत एव यः सर्वम् ॥ ८४ ॥

सर्वगत्वादिति ॥ सर्वतः—सर्वत्रात्मत्वेन यो वसति । अनादिमध्यान्तमित्यादिविशेषणैरचितः जडाणो व्यावृत्तः सच्चिदानन्दस्वरूपः स एवाहमवस्थित इत्यत्र अनन्तस्य सर्वगतत्वं हेतुः ॥ ८५ ॥

अहमेवेति ॥ स परमात्मा किमाश्रय इत्यत्राह—आत्मसंश्रय इति ॥ न किञ्चिदश्रितः, स्वे महिम्नि प्रतिष्ठितः । ननु ब्रह्मणो जगदुत्पत्तिः श्रूयते \* यतो वा इमानि \* इत्यादिना ; तत्कथं मत्त इत्युच्यते ? तत्राह—ब्रह्मसंज्ञोऽहमिति । ब्रह्मात्मकत्वादहमेव ब्रह्मसंज्ञः । अग्रे—सृष्टेः प्राक् । अन्ते—प्रलये ॥ ८६ ॥

इति श्रीविष्णुचिन्तीये श्रीविष्णुपुराणव्याख्याने प्रथमोऽंशे एकोनविंशतितमोऽध्यायः ॥ १९ ॥

### अथ विंशोऽध्यायः

विशदविशदतरविशदतमक्रमेण योगकाष्ठां प्राप्त इत्याह एवमिति ॥ आत्मनोऽभेदेन—स्वशरीरकत्वेन । विष्णुशब्दः कारणवाची, आत्मशब्दः कार्यभूतस्वप्रकारकविष्णुवाची, तेनाप्यभेदः । तन्मयत्वं—तत्प्राप्त्यर्थम् । अग्रयम्—उत्कृष्टं, स्वस्य तदात्मकत्ववैशद्यमवाप । अत एवात्मानमच्युतं मेने । तन्मयत्वमवाप्याग्रे इति च पाठः ॥ १ ॥

विसस्मारेति ॥ अयोगदशायामात्मानमतदात्मकत्वेन भ्रान्त्या वासितं विसस्मार । स्वप्रकाशस्य योगदशायामाविर्भूतस्य च स्वरूपस्य विस्मरणायोगात् ; स्वरूपविस्मृतौ तु वामदेवादेः \* अहं मनुरभवमित्यादि-वचनवन्मतः सर्वमित्यादिवचनं न स्यात् । तर्हि कथमचिन्तयत्तत्राह—अहमेवाव्यय इति ॥ २, ३ ॥

योगप्रभावात्प्रह्लादे जाते विष्णुमयेऽसुरे । चलत्युरगबन्धं तन्मैत्रेय त्रुटितं क्षणात् ॥ ४ ॥  
 भ्रान्तग्राहणः सोर्मिर्ययौ क्षोभं महार्णवः । चचाल च मही सर्वा सशैलवनकानना ॥ ५ ॥  
 स च तं शैलसंघातं दैत्यैर्न्यस्तमथोपरि । उत्क्षिप्य तस्मात्सलिलान्निश्चक्राम महामतिः ॥ ६ ॥  
 दृष्ट्वा च स जगद्भूयो गगनाद्युपलक्षणम् । प्रह्लादोऽस्मीति सस्मार पुनरात्मानमात्मना ॥ ७ ॥  
 तुष्टाव च पुनर्धीमाननादिं पुरुषोत्तमम् । एकाग्रमतिरव्यग्रो यतवाकायमानसः ॥ ८ ॥

प्रह्लादः—

ॐ नमः परमार्थाय स्थूलसूक्ष्म क्षराक्षर । व्यक्ताव्यक्तकलातीत सकलेश निरञ्जन ॥ ९ ॥  
 गुणाञ्जन गुणाधार निर्गुणात्मन् गुणस्थित । मूर्त्तामूर्त्त महामूर्त्त सूक्ष्ममूर्त्त स्फुटास्फुट ॥ १० ॥  
 करालसौम्यरूपात्मन्विद्याविद्यामयाच्युत । सदसद्रूपसद्भाव सदसद्भावभावन ॥ ११ ॥  
 नित्यानित्यप्रपञ्चात्मन्निष्प्रपञ्चामलाश्रित । एकानेक नमस्तुभ्यं वासुदेवादिकारण ॥ १२ ॥  
 यः स्थूलसूक्ष्मः प्रकटोऽप्रकाशो यः सर्वभूतो न च सर्वभूतः ।  
 विश्वं यतश्चैतदविश्वहेतो नमोऽस्तु तस्मै पुरुषोत्तमाय ॥ १३ ॥

योगप्रभावादिति ॥ विष्णुमये—विष्णुप्रचुरे, योगाच्चलति सति । उरगबन्धमिति नपुंसकत्वमार्षत्वात् ।  
 भावे निष्ठा । उरगबन्धनैरिति वा पाठः । चलत्युरगबन्धमिति च पाठः ॥ ४-६ ॥

दृष्टेति ॥ प्रह्लादोऽस्मीति—लोकदृष्ट्या केवलमौपाधिकरूपावच्छिन्नमात्मानं सस्मार, न तु परमात्मरूप-  
 तया ॥ ७, ८ ॥

ॐ नम इति ॥ परमार्थाय—अविनाशी परमार्थः । परमार्थार्थेति पाठे अर्थशब्दः प्रयोजनवाची ।  
 स्थूलेत्यादि । सूक्ष्ममक्षरमव्यक्तं कारणरूपम् ; स्थूलं क्षरं व्यक्तं कार्यरूपम् । पञ्चेन्द्रियाणि पञ्च विषयाः पञ्च भूतानि  
 च कलाः ; कलातीतं—मुक्तरूपम् ; निरञ्जन—इदं च मुक्तरूपम् । \* निरञ्जनः परमं साम्यमुपैति \* इति श्रुतेः ॥ ९ ॥

गुणाञ्जनेति ॥ गुणाञ्जन गुणाधारेति समष्टिरूपं ययेदं धार्यते जगदिति । निर्गुणात्मन् \* सत्त्वादयो न  
 सन्तीशे यत्र च प्राकृता गुणाः \* इति । गुणस्थित—समस्तकल्याणगुणात्मकोऽसाविति । मूर्त्तामूर्त्त—स्थूलसूक्ष्म-  
 प्रपञ्चरूप । महामूर्त्त—विश्वरूपाव्यायोक्तमहामूर्त्तिः ; वैधानरमूर्त्तिर्वा । सूक्ष्ममूर्त्तिः—व्यूहः । स्फुटो—विभवं । अस्फुटं—  
 पररूपम् ॥ १० ॥

करालेति ॥ करालत्वं संहारादिषु । सौम्यात्मत्वं स्वतः । अविद्या—कर्म, भ्रान्तिज्ञानं वा । सदसद्रूप-  
 भावाभावरूप । सद्भाव—सत्पदार्थः । \* ओं तत्सदिति निर्देशो ब्रह्मणस्त्रिविधः स्मृतः \* सद्भावे साधुभावे च सत् \*  
 इति । वस्तूनां सदसद्भावौ करोति जानातीति वा सदसद्भावभावन ॥ ११ ॥

नित्यानित्येति ॥ अनित्यं घटादि, तदपेक्षया नित्यं गगनादि । निष्प्रपञ्च—प्रपञ्चान्निर्गत, प्रपञ्चोत्तीर्ण-  
 त्यर्थः । एकानेक—कारणरूपेणैक, कार्यरूपेणैक ॥ १२ ॥

उपसंहरति य इति ॥ स्थूलत्वात्प्रकटः सूक्ष्मत्वादप्रकाशः । यः स्थूलसूक्ष्मप्रकटाप्रकाश इति च

श्रीपराशरः—

तस्य तच्चेतसो देवः स्तुतिमित्थं प्रदुर्वतः । आविर्बभूव भगवान् पीताम्बरधरो हरिः ॥ १४ ॥  
ससंभ्रमस्तमालोक्य समुत्थायाकुलाक्षरम् । नमोऽस्तु विष्णवेत्येतच्चाजहारासकृद्द्विज ॥ १५ ॥

प्रह्लादः—

देव प्रपन्नार्तिहर प्रसादं कुरु केशव । अवलोकनदानेन भूयो मां पालयाच्युत ॥ १६ ॥

श्रीभगवानुवाच—

कुर्वतस्ते प्रसन्नोऽहं भक्तिमन्यभिचारिणीम् । यथाभिलषितो मत्तः प्रह्लाद त्रियतां वरः ॥ १७ ॥

प्रह्लादः—

नाथ योनिसहस्रेषु येषु येषु व्रजाम्यहम् । तेषु तेष्वच्युता भक्तिरच्युतास्तु सदा त्वयि ॥ १८ ॥  
या प्रीतिरविवेकानां विषयेष्वनपायिनी । त्वामनुस्मरतः सा मे हृदयान्मापसर्पतु ॥ १९ ॥

श्रीभगवानुवाच—

मयि भक्तिस्तवास्त्येव भूयोऽप्येवं भविष्यति । वरस्तु मत्तः प्रह्लाद त्रियतां यस्तवेप्सितः ॥ २० ॥

प्रह्लादः—

मयि द्वेषानुबन्धोऽभूत्संस्तुताबुध्यते तव । मत्पितुस्तत्कृतं पापं देव तस्य प्रणश्यतु ॥ २१ ॥  
शस्त्राणि पातितान्यङ्गे क्षिप्तो यच्चाग्निसंहतौ । दंशितश्चोरगैर्दत्तं यद्विषं मम भोजने ॥ २२ ॥

वद्ध्वा समुद्रे यत्क्षिप्तो यच्चितोऽस्मि शिलोच्चयैः ।

अन्यानि चाप्यसाधूनि यानि पित्रा कृतानि मे ॥ २३ ॥

त्वयि भक्तिमतो द्वेषादर्थं तत्संभवं च यत् । त्वत्प्रसादात्प्रभो सद्यस्तेन मुच्यतु मे पिता ॥ २४ ॥

श्रीभगवानुवाच—

प्रह्लाद सर्वमेतत्ते मत्प्रसादाद्भविष्यति । अन्यं च ते वरं दद्वि त्रियतामसुरात्मज ॥ २५ ॥

प्रह्लादः—

कृतकृत्योऽस्मि भगवन्वरेणानेन यच्चयि । भवित्री त्वत्प्रसादेन भक्तिरव्यभिचारिणी ॥ २६ ॥

पाठः । सर्वभूतः—स्वेतरसर्ववस्तुशरीरः । न च सर्वभूतः—स्वेतरसमस्तवस्तुविलक्षणः । अविष्टहेतुः—सृज्यकर्म-  
सापेक्षत्वात् स्वतो विषमसृष्टेरहेतुः ॥ १३-२० ॥

मयीति ॥ मयि द्वेषानुबन्ध इत्यसत्प्रापचारः, मत्पितुरिति क्षमाहेतुः ॥ २१ ॥

शस्त्राणीति ॥ त्वयि भक्तिमतो द्वेषादित्यस्य शस्त्राणि पातितानीत्यादिना संबन्धः । तत्संभवं—शस्त्र-  
पातादिना संभवम् । अयं भागवतापचारः ॥ २२-२९ ॥

इति श्रीविष्णुपुराणव्याख्याने विष्णुचित्तीये प्रथमांशे विशोऽध्यायः ॥ २० ॥

धर्मार्थकामैः किं तस्य मुक्तिस्तस्य करे स्थिता । समस्तजगतां मूले यस्य भक्तिः स्थिरा त्वयि ॥२७॥

श्रीभगवानुवाच—

यथा ते निश्चलं चेतो मयि भक्तिसमन्वितम् । तथा त्वं मत्प्रसादेन निर्वाणं परमाप्स्यसि ॥ २८ ॥

श्रीपराशरः—

इत्युक्त्वाऽन्तर्दधे विष्णुस्तस्य मैत्रेय पश्यतः । स चापि पुनरागम्य ववन्दे चरणौ पितुः ॥ २९ ॥

तं पिता मूर्ख्युपाधाय परिष्वज्य च पीडितम् । जीवसीत्याह वत्सेति बाष्पाद्रनयनो द्विज ॥ ३० ॥

प्रीतिमाश्वाभवच्चस्मिन्ननुतापी महासुरः । गुरुपित्रोश्चकारैवं शुश्रूषां सोऽपि धर्मवित् ॥ ३१ ॥

पितर्युपरतिं नीते नरसिंहस्वरूपिणा । विष्णुना सोऽपि दैत्यानां मैत्रेयाभूत्पतिस्ततः ॥ ३२ ॥

ततो राज्यघुतिं प्राप्य कर्मशुद्धिकरीं द्विज । पुत्रपौत्रांश्च सुबहून्वाप्यैश्वर्यमेव च ॥ ३३ ॥

क्षीणाधिकारः स यदा पुण्यपापविवर्जितः । तदा स भगवद्भयानात्परं निर्वाणमाप्तवान् ॥ ३४ ॥

एवंप्रभावो दैत्योऽसौ मैत्रेयासीन्महामतिः । प्रह्लादो भगवद्भक्तो यं त्वं मामनुवृच्छसि ॥ ३५ ॥

यस्त्वेतच्चरितं तस्य प्रह्लादस्य महात्मनः । शृणोति तस्य पापानि सद्यो गच्छन्ति संक्षयम् ॥ ३६ ॥

अहोरात्रकृतं पापं प्रह्लादचरितं नरः । शृण्वन् पठंश्च मैत्रेय व्यपोहति न संशयः ॥ ३७ ॥

पौर्णमास्याममावस्थामष्टम्यामथवा पठन् । द्वादश्यां वा तदामोति गोप्रदानफलं (नरः) द्विज ॥ ३८ ॥

प्रह्लादं सकलापत्सु यथा रक्षितवान्हरिः । तथा रक्षति यस्तस्य शृणोति चरितं सदा ॥ ३९ ॥

इति श्रीविष्णुपुराणे प्रथमेशो विंशोऽध्यायः ॥ २० ॥

अथ एकविंशोऽध्यायः

श्रीपराशरः—

प्रह्लादपुत्र आयुष्मान्छिबिर्बाष्कल एव च । विरोचनस्तु ग्राहलादिर्बलिर्जज्ञे विरोचनात् ॥ १ ॥

बलेः पुत्रशतं त्वासीद्वाणज्येष्ठं महाभुने । हिरण्याक्षसुताश्वासन्सर्व एव महाबलः ॥ २ ॥

शर्करः शकुनिश्चैव भूतसन्तापनस्तथा । महानाभो महाबाहुः कालनाभस्तथाऽपरः ॥ ३ ॥

अभवन्दनुपुत्राश्च द्विमूर्द्धा शंबरस्तथा । अयोमुखः शंकुशिराः कपिलः शंकरस्तथा ॥ ४ ॥

एकचक्रो महाबाहुस्तारकश्च महाबलः । स्वर्मानुवृषपर्वा च पुलोमा च महाबलः ॥ ५ ॥

एते दनोः सुताः ख्याता विप्रचित्तिश्च वीर्यवान् ॥ ६ ॥

अथ एकविंशोऽध्यायः

शिष्टानां काश्यपस्त्रीणां वंशानाह—अभवन्ति ॥ १-६ ॥

स्वर्मानोस्तु प्रभा-कन्या शर्मिष्ठा वार्षवर्षणी । उपदानवी हयशिराः प्रख्याता वरकन्यकाः ॥ ७ ॥  
वैश्वानरसुते चोमे पुलोमा कालका तथा । उमे सुते महाभागे मरीचेस्तु परिग्रहः ॥ ८ ॥  
ताभ्यां पुत्रसहस्राणि षष्टिर्दानवसत्तमाः । पौलोमाः कालकेयाश्च मरीचितनयास्मृताः ॥ ९ ॥  
ततोऽपरे महावीर्या दारुणास्त्वतिनिर्घृणाः । सिंहिकायामथोत्पन्ना विप्रचित्तेः सुतास्तथा ॥ १० ॥  
त्र्यंशः शल्यश्च बलवान् नभश्चैव महाबलः । वातापिर्नमुचिश्चैव इल्वलः खसुमस्तथा ॥ ११ ॥  
अन्धको नरकश्चैव कालनाभस्तथैव च । स्वर्मानुश्च महावीर्यो वक्तृयोधी महासुरः ॥ १२ ॥  
एते वै दानवाः श्रेष्ठा दनुवंशविवर्धनाः । एतेषां पुत्रपौत्राश्च शतशोऽथ सहस्रशः ॥ १३ ॥  
प्रह्लादस्य तु दैत्यस्य नियातकवचाः कुले । संयुत्पन्नाः सुमहता तपसा भावितात्मनः ॥ १४ ॥

१५ सुताः सुमहासच्चास्ताम्रायाः परिकीर्त्तिताः ।

शुकी श्येनी च भासी च सुग्रीवी शुचिगृध्रका ॥ १५ ॥

शुकी शुकानजनयदुल्लकप्रत्युल्लकान् । श्येनी श्येनांस्तथा भासी भासान्गृध्रांश्च गृध्रकी ॥ १६ ॥  
शुच्यौदकान्पक्षिगणान्सुग्रीवी तु व्यजायत । अथानुष्टान्गर्दभांश्च ताम्रावंशः प्रकीर्त्तितः ॥ १७ ॥  
विनतायास्तु द्वौ पुत्रौ विख्यातौ गरुडारुणौ । सुपर्णः पततां श्रेष्ठो दारुणः पन्नगाशनः ॥ १८ ॥  
सुरसायां सहस्रं तु सर्पाणाममितौजसाम् । अनेकशिरसां ब्रह्मन् खेचराणां महात्मनाम् ॥ १९ ॥  
काद्रवेयास्तु बलिनः सहस्रममितौजसः । सुपर्णवशगा ब्रह्मन् जज्ञिरे नैकमस्तकाः ॥ २० ॥  
तेषां प्रधानभूतास्तु शेषवासुकिरक्षकाः । शंस्रश्चेतौ महापन्नः कम्बलाश्चतारौ तथा ॥ २१ ॥  
एलापुत्रस्तथा कर्णः कर्कोटकधनञ्जयौ । एते चान्ये च बहवो दन्दशूका विषोल्बणाः ॥ २२ ॥  
गणं क्रोधवशं विद्धि तस्याः सर्वे च दंष्ट्रिणः । स्थलजाः पक्षिणोऽञ्जाश्च दारुणाः पिशिताशनाः ॥ २३ ॥  
क्रोधा तु जनयामास पिशाचांश्च महाबलान् । गास्तु वै जनयामास सुरभिर्महिषीस्तथा ।  
इरा वृक्षलतावल्लीस्तृणजातीश्च सर्वशः ॥ २४ ॥

(वषा) खषा तु यक्षरक्षांसि मुनिर्गन्धर्वसस्तथा । अरिष्टा तु महासत्त्वान् गन्धर्वान्समजीजनत् ॥ २५ ॥

स्वर्मानोरिति ॥ श्रीहरिवंशे दनुपुत्रशते उपदानववैश्वानराबुक्तौ । हयशिरा इति उपदानव्या उपदानव-  
दुहितुर्नाम । हस्तिशिरा इति च पाठः । उपदानवीत्यत्र वृद्धयभावश्छान्दसः ॥ ७ ॥

वैश्वानर इति ॥ मरीचिः—काश्यपो दानवविशेषो वा ॥ ८—१५ ॥

शुकीति ॥ उल्लकः कौशिकः, प्रत्युल्लकः काकः, भासी भासांश्च ॥ १६—२१ ॥

एलापुत्र इति ॥ एते काद्रवेयाः सौरसेयाश्च अन्ये बहवः दन्दशूकाः विषोल्बणाः ॥ २२ ॥

गणमिति ॥ ते च सर्वे सर्पा दंष्ट्रिणः । तत्र काद्रवेयसौरसेयभ्योऽन्यान् सर्पान्मांसादान् स्थलजान्  
पक्षिणश्च जलजान् दारुणांश्च क्रोधवशं गणं क्रोधवशाया वंशं विद्धि । क्रोधवशो गणस्त्रिधा \* बले गणात्क्रोध-  
वशादहीन्द्रः \* इति भागवतोक्तेः । \* रक्षोगणं क्रोधवशा खनामानमजीजनत् \* इति मात्स्योक्तेश्च ॥ २३—२७ ॥

एते काश्यपदायादाः कीर्त्तिताः स्थाणुजङ्गमाः । तेषां पुत्राश्च पौत्राश्च शतशोऽथ सहस्रशः ॥ २६ ॥

एष मन्वन्तरे सर्गो ब्रह्मन्स्वारोचिषे स्मृतः ॥ २७ ॥

वैवस्वते च महति वारुणे वितते क्रतौ । जुह्वानस्य ब्रह्मणो वै प्रजासर्ग इहोच्यते ॥ २८ ॥

पूर्वं यत्र तु सप्तर्षीनुत्पन्नानेव मानसान् । पुत्रत्वे कल्पयामास स्वयमेव पितापहः ।

गन्धर्वभोगिदेवानां दानवानां च सत्तम ॥ २९ ॥

दितिर्विनष्टपुत्रा वै तोषयामास काश्यपम् । तया चाराधितः सभ्यकाश्यपस्तपतां वरः ॥ ३० ॥

वरेण च्छन्दयामास सा च वत्रे ततो वरम् । पुत्रमिन्द्रवधार्थाय समर्थममितौजसम् ॥ ३१ ॥

स च तस्यै वरं प्रादाद्भार्यायै मुनिसत्तमः । दत्त्वा च वरमव्यग्रः काश्यपस्तामुवाच ह ॥ ३२ ॥

शक्रं पुत्रो निहन्ता ते यदि गर्भं शरच्छतम् । समाहिताऽतिप्रयता शौचिनी धारयिष्यसि ॥ ३३ ॥

इत्येवमुक्त्वा तां देवीं संगतः कश्यपो मुनिः । दधार सा च तं गर्भं सम्यक्छौचसमन्विता ॥ ३४ ॥

गर्भमात्मवधार्थाय ज्ञात्वा तं मधवानपि । शुश्रूषुस्तामथागच्छद्विनयादमराधिपः ॥ ३५ ॥

तस्याश्चैवान्तरप्रेप्सुरतिष्ठत्पाकशासनः । ऊने वर्षशते चास्या ददशान्तरमात्मवान् ॥ ३६ ॥

अकृत्वा पादयोः शौचं दितिः शयनमाविशत् ।

निद्रां चाहारयामास तस्याः कुक्षिं प्रविश्य सः ॥ ३७ ॥

वज्रपाणिर्महागर्भं चिच्छेदाथ स सप्तधा । स पाठ्यमानो वज्रेण प्ररुरोदातिदारुणम् ॥ ३८ ॥

मा रोदीरिति तं शक्रः पुनःपुनरभाषत । सोऽभवत्सप्तधा गर्भस्तमिन्द्रः कुपितः पुनः ॥ ३९ ॥

एकैकं सप्तधा चक्रे वज्रेणाद्रिविदारिणा । मरुतो नाम देवास्ते बभूवुरतिवेगिनः ॥ ४० ॥

यदुक्तं वै मधवता तेनैव मरुतोऽभवन् । देवा एकोनपञ्चाशत्सहाया वज्रपाणिनः ॥ ४१ ॥

इति श्रीविष्णुपुराणे प्रथमोऽंशे एकविंशोऽध्यायः ॥ २१ ॥

अथ वैवस्वतमन्वन्तरे प्रजासर्ग उच्यत इत्याह—वैवस्वत इति ॥ २८ ॥

पूर्वमित्यादि ॥ गन्धर्वादीनां पूर्वमुत्पन्नान् प्राञ्जन्वन्तरस्थान्सप्तर्षीनेव वर्त्तमानवारुणयज्ञाविच्छेदाय यत्र मन्वन्तरे प्रजासर्गार्थं पुत्रत्वे कल्पयामास तत्र प्रजासर्ग उच्यत इति पूर्वोक्तान्वयः । पितृत्वे कल्पयामासेति पाठे गन्धर्वादीनां पितृत्वे—स्रष्टृत्व इत्यर्थः ॥ २९, ३० ॥ वरेणेत्यादि ॥ वरं ददामीत्याश्वासितवान् ॥ ३१-३२ ॥

शक्रमिति ॥ शौचिनी—मात्स्योक्तशौचवती । तत्र ह्युक्तम् \* सन्ध्यायां नैव भोक्तव्यं गर्भिण्या वर-  
वर्णिनि । न स्थातव्यं न गन्तव्यं वृक्षमूलेषु सर्वदा ॥ वर्जयेत्कटहं लोके गात्रमङ्गं तथैव च । नोन्मुक्तकेशी  
तिष्ठेच्च नाशुचिः स्यात्कदाचन ॥ इति ॥ शुचिनी धारयिष्यसि-इति च पाठः ॥ ३३-३५ ॥

तस्याश्चेति ॥ ऊने—असमाप्तकाले ॥ ३६-४१ ॥

इति श्रीविष्णुपुराणव्याख्याने विष्णुचिन्तिते प्रथमोऽंशे एकविंशोऽध्यायः ॥ २१ ॥

अथ द्वाविंशोऽध्यायः

श्रीपराशरः—

यदाऽभिषिक्तस्स पृथुः पूर्वं राज्ये महर्षिभिः । ततः क्रमेण राज्यानि ददौ लोकपितामहः ॥ १ ॥  
 नक्षत्रग्रहविप्राणां वीरुधां चाप्यशेषतः । सोमं राज्ये न्यधाद्ब्रह्मा यज्ञानां तपसामपि ॥ २ ॥  
 राज्ञां वैश्रवणं राज्ये जलानां वरुणं तथा । आदित्यानां पतिं विष्णुं वसूनामथ पावकम् ॥ ३ ॥  
 प्रजापतीनां दक्षं तु वासवं मरुतामपि । दैत्यानां दानवानां च प्रह्लादमधिपं ददौ ॥ ४ ॥  
 पितॄणां धर्मराजानं यमं राज्येऽभ्यषेचयत् । ऐरावतं गजेन्द्राणामशेषाणां पतिं ददौ ॥ ५ ॥  
 पतत्रिणां च गरुडं (नागानामपि वासुकिम्) देवानामपि वासवम् ।  
 उच्चैःश्रवसमश्वानां वृषभं तु गवामपि ॥ ६ ॥  
 मृगाणां चैव सर्वेषां राज्ये सिंहं ददौ प्रभुः । शेषं तु दन्दशूकानामकरोत्पतिमव्ययः ॥ ७ ॥  
 हिमालयं स्थावरणां मुनीनां कपिलं मुनिम् । नखिनां दंष्ट्रिणां चैव मृगाणां व्याघ्रमीश्वरम् ॥ ८ ॥  
 वनस्पतीनां राजानं पुश्वमेवाभ्यषेचयत् । एवमेवान्यजातीनां प्राधान्येनाकरोत्प्रभुः ॥ ९ ॥  
 एवं विभज्य राज्यानि दिशां पालाननन्तरम् । प्रजापतिपतिर्ब्रह्मा स्थापयामास सर्वतः ॥ १० ॥  
 पूर्वस्यां दिशि राजानं वैराजस्य प्रजापतेः । दिशापालं सुधन्वानं सुतं वै सोऽभ्यषेचयत् ॥ ११ ॥  
 दक्षिणस्यां दिशि तथा कर्दमस्य प्रजापतेः । पुत्रं शंखपदं नाम राजानं सोऽभ्यषेचयत् ॥ १२ ॥  
 पश्चिमस्यां दिशि तथा रजसः पुत्रमच्युतम् । केतुमन्तं महात्मानं राजानं सोऽभ्यषेचयत् ॥ १३ ॥  
 तथा हिरण्यरोमाणं पर्जन्यस्य प्रजापतेः । उदीच्यां दिशि दुर्द्वर्षं राजानमभ्यषेचयत् ॥ १४ ॥  
 तैरियं पृथिवी सर्वा सप्तद्वीपा (सकानना) सपत्न्या । यथाप्रदेशमद्यापि धर्मतः परिपाल्यते ॥ १५ ॥  
 एते सर्वे प्रवृत्तस्य स्थितौ विष्णोर्महात्मनः । विभूतिभूता राजानो ये चान्ये मुनिसत्तम ॥ १६ ॥  
 ये भविष्यन्ति ये भूताः सर्वभूतेश्वरा द्विज । ते सर्वे सर्वभूतस्य विष्णोरंशसमुद्भवाः ॥ १७ ॥  
 ये तु देवाधिपतयो ये च दैत्याधिपास्तथा ।  
 दानवानां च ये नाथा ये नाथाः पिशिताशिनाम् ॥ १८ ॥

अथ द्वाविंशोऽध्यायः

अथ पितामहः पृथोरभिषेकोत्तरं पूर्वसृष्टानामाधिपत्यविभागं तत्तन्मर्यादास्थापनार्थमकरोदित्याह—  
 यदेति ॥ ततः कालादारभ्य ॥ १ ॥

नक्षत्रेति ॥ राज्ये—आधिपत्ये ॥ २ ॥ राज्ञामिति ॥ विष्णुम्—इन्द्रानुजम् ॥ ३-१५ ॥

पशूनां ये च पतयः पतयो ये च पक्षिणाम् । मनुष्याणां च पतयो नागानामधिपाश्च ये ॥ १९ ॥  
 वृक्षाणां पर्वतानां च ग्रहाणां चापि येऽधिपाः । अतीता वर्त्तमानाश्च ये भविष्यन्ति चापरे ।  
 ते सर्वे सर्वभूतस्य विष्णोरंशसमुद्भवाः ॥ २० ॥

न हि पालनसामर्थ्यमृते सर्वेश्वरं हरिम् । स्थितं स्थितौ महाप्राज्ञ भवत्यन्यस्य कस्यचित् ॥ २१ ॥  
 सृजत्येष जगत्सृष्टौ स्थितौ पाति सनातनः । हन्ति चैवान्तकत्वेन रजस्तच्चादिसंश्रयः ॥ २२ ॥  
 चतुर्विभागः संसृष्टौ चतुर्धा संस्थितः स्थितौ । प्रलयं च करोत्यन्ते चतुर्भेदो जनार्दनः ॥ २३ ॥  
 एकेनांशेन ब्रह्माऽसौ भवत्यव्यक्तमूर्तिमान् । मरीचिमिश्राः पतयः प्रजानां चान्यभागतः ॥ २४ ॥  
 कालस्तृतीयस्तस्यांशः सर्वभूतानि चापरः । इत्थं चतुर्धा संसृष्टौ वर्त्ततेऽसौ रजोगुणः ॥ २५ ॥  
 एकांशेन स्थितो विष्णुः करोति परिपालनम् । मन्वादिरूपश्चान्येन कालरूपोऽपरेण च ॥ २६ ॥  
 सर्वभूतेषु चान्येन संस्थितः कुरुते स्थितिम् । सत्त्वं गुणं समाश्रित्य जगतः पुरुषोत्तमः ॥ २७ ॥  
 आश्रित्य तमसो वृत्तिमन्तकाले तथा प्रभुः । रुद्रस्वरूपो भगवानेकांशेन भवत्यजः ॥ २८ ॥  
 अग्न्यन्तकादिरूपेण भागेनान्येन वर्त्तते । कालस्वरूपो भागोऽग्न्यस्सर्वभूतानि चापरः ॥ २९ ॥  
 विनाशं कुर्वतस्तस्य चतुर्द्वयं महात्मनः । विभागकल्पना ब्रह्मन् कथ्यते सार्वकालिकी ॥ ३० ॥  
 ब्रह्मा दक्षादयः कालस्तथैवाखिलजन्तवः । विभूतयो हरेरेता जगतः सृष्टिहेतवः ॥ ३१ ॥  
 विष्णुर्मन्वादयः कालः सर्वभूतानि च द्विज । स्थितेर्निमित्तभूतस्य विष्णोरेता विभूतयः ॥ ३२ ॥  
 रुद्रः कालान्तकाद्याश्च समस्ताश्चैव जन्तवः । चतुर्धा प्रलयायैता जनार्दनविभूतयः ॥ ३३ ॥  
 जगदादौ तथा मध्ये सृष्टिराप्रलयाद्द्विज । धात्रा मरीचिमिश्रैश्च क्रियते जन्तुभिस्तथा ॥ ३४ ॥  
 ब्रह्मा सृजत्यादिकाले मरीचिप्रमुखास्ततः । उत्पादयन्त्यपत्यानि जन्तवश्च प्रतिक्षणम् ॥ ३५ ॥  
 कालेन न विना ब्रह्मा सृष्टिनिष्पादको द्विज । न प्रजापतयः सर्वे न चैवाखिलजन्तवः ॥ ३६ ॥  
 एवमेव विभागोऽयं स्थितावप्युपदिश्यते । चतुर्धा तस्य देवस्य मैत्रेय प्रलये तथा ॥ ३७ ॥

एत इति ॥ ये चान्ये—काश्यपाद्याः ॥ १६-२० ॥ नहीति ॥ पालनसामर्थ्यं सर्वेश्वरत्वं हेतुः ॥ २१ ॥

पालनवत्सृष्टिसंहारयोरपि तस्यैव सामर्थ्यमित्याह —सृजतीति ॥ २२, २३ ॥

एकेनेति ॥ अव्यक्तमूर्तिमान्—अव्यक्तस्वरूपः । मरीचिमिश्राः—मरीचिमहिताः ॥ २४ ॥

काल इति ॥ रजो गुणो यस्य स रजोगुणः ॥ २५-२९ ॥

विनाशमिति ॥ सार्वकालिकी—प्रतिकल्पमाविनी ॥ ३०-३७ ॥

यत्किञ्चित्सृज्यते येन सच्चजातेन वै द्विज । तस्य सृज्यस्य संभूतौ तत्सर्वं वै हरेस्तनुः ॥ ३८ ॥  
हन्ति यावच्च यत्किञ्चित्सत्त्वं स्थावरजङ्गमम् । जनार्दनस्य तद्रौद्रं मैत्रेयान्तकरं वपुः ॥ ३९ ॥  
एवमेष जगत्स्रष्टा जगत्पाता तथा जगत् । जगद्भक्षयिता देवः समस्तस्य जनार्दनः ॥ ४० ॥  
सृष्टिस्थित्यन्तकालेषु त्रिधैवं संप्रवर्तते । गुणप्रवृत्त्या परमं पदं तस्यागुणं महत् ॥ ४१ ॥  
तच्च ज्ञानमयं व्यापि स्वसंवेद्यम(नू)नौपमम् । चतुष्प्रकारं तदपि स्वरूपं परमात्मनः ॥ ४२ ॥

मैत्रेयः—

चतुष्प्रकारतां तस्य (ज्ञान) ब्रह्मभूतस्य वै मुने । ममाचक्ष्व यथान्यायं यदुक्तं परमं पदम् ॥ ४३ ॥

श्रीपराशरः—

मैत्रेय कारणं प्रोक्तं साधनं सर्ववस्तुषु । साध्यं च वस्त्वभिमतं यत्साधयितुमात्मनः ॥ ४४ ॥  
योगिनो मुक्तिकामस्य प्राणायामादि साधनम् । साध्यं च परमं ब्रह्म पुनर्नावर्त्तते यतः ॥ ४५ ॥  
साधनालम्बनं ज्ञानं मुक्तये योगिनां हि यत् । स भेदः प्रथमस्तस्य ब्रह्मभूतस्य वै मुने ॥ ४६ ॥  
युञ्जतः क्लेशमुत्तयर्थं साध्यं यद्ब्रह्म योगिनः । तदालम्बनविज्ञानं द्वितीयोऽंशो महामुने ॥ ४७ ॥  
उभयोस्त्वविभागेन साध्यसाधनयोर्हि यत् । विज्ञानमद्वैतमयं तद्भागोऽन्यो मयोदितः ॥ ४८ ॥

एतदुक्तं भवतीत्याह—यत्किञ्चिदिति ॥ संभूताविनि निमित्तमसमी । कार्योत्पत्तिनिमित्तं हि कारणाधि-  
ष्ठानेन हरेस्तत्तनुत्वम् ॥ ३८, ३९ ॥ एवमिति ॥ समस्तस्य देवो जनार्दन इत्यन्वयः ॥ ४० ॥

त्रिगुणवश्यं रूपं निगमयति सृष्टिस्थितिल्याराभ्य गुणप्रवृत्त्येत्यन्तेन । सृष्टीति । सृष्ट्यादिकालेषु गुण-  
प्रवृत्त्या त्रिधाभूतः, एवमुक्तप्रकारेण चतुर्भेदो वर्तते । परममित्यादि । परमं—विरश्चादिपदात् । अगुणं—गुणमय-  
प्रकृतिवियुक्तम् । महत्—अव्यक्तात् । सर्गस्थित्यन्तकालेष्विति च पाठः ॥ ४१ ॥

तच्चेति ॥ ज्ञानमयं—ज्ञानप्रचुरम् । व्यापि—ज्ञानेन । स्वसंवेद्यं—स्वयंप्रकाशम् । एवंभूतं यत्पदम् ।  
पद्यत इति पदं मुक्तस्वरूपम् । तच्च चतुष्प्रकारम् । तदपि तस्य परमात्मनः स्वरूपमित्यन्वयः । अत्र स्वरूपशब्दो  
रूपवचनः । स्वं रूपं हि स्वरूपम् ॥ ४२, ४३ ॥

तस्य चातुर्विध्यं दर्शयितुमुपक्रमते मैत्रेयेत्यादिभिः । मैत्रेयेति ॥ यत्कारणं तत्साधनम् ; यत्साध-  
यितुमभिमतं तत्साध्यम् ॥ ४४ ॥

योगिन इति ॥ परमं ब्रह्म—मुक्तस्वरूपम् ; \* सर्वब्रह्ममयो हरिरिति वचनात् प्रकृतिपुरुषयोरपि ब्रह्म-  
त्वम् । तदपेक्षया मुक्तस्वरूपस्य परमब्रह्मत्वम् ॥ ४५ ॥

साधनालम्बनमिति ॥ साधनालम्बनं ज्ञानं—योगशास्त्रजन्यम् प्राणायामादिसाधनविषयं ज्ञानम् ; स प्रथमो  
भेदः ॥ ४६ ॥ युञ्जत इति ॥ तदालम्बनविज्ञानं—साध्यजन्यं प्रकृतिविविक्तात्मविषयं विशिष्टज्ञानम् ॥ ४७ ॥

उभयोरित्यादि ॥ अविभागेन—संयोगेन, साध्यसाधनभावसंबन्धेन । अद्वैतमयं—देवमनुष्यादिद्वैत-  
रहितात्मविषयतया तत्प्रचुरं, विज्ञानं—ध्यानम् ॥ ४८ ॥

ज्ञानत्रयस्य चैतस्य विशेषो यो महामुने । तन्निराकरणद्वारदर्शितात्मस्वरूपवत् ॥ ४९ ॥  
 निर्व्यापारमनाख्येयं व्याप्तिमात्रमनूपमम् । आत्मसंबोधविषयं सत्तामात्रमलक्षणम् ॥ ५० ॥  
 प्रशान्तमभयं शुद्धं दुर्विभाव्यमसंश्रयम् । विष्णोर्ज्ञानमयस्योक्तं तज्ज्ञानं ब्रह्मसंज्ञितम् ॥ ५१ ॥  
 तत्र ज्ञाननिरोधेन योगिनो यान्ति ये लयम् । संसारकर्षणोत्तौ ते यान्ति निर्बीजतां द्विज ॥ ५२ ॥  
 एवंप्रकारममलं नित्यं व्यापकमक्षयम् । समस्तहेयरहितं विष्ण्वाख्यं परमं पदम् ॥ ५३ ॥  
 तद्ब्रह्म परमं योगी यतो नावर्तते पुनः । (अपुण्यपुण्यो परमः क्षीणक्लेशोऽतिनिर्मलः )  
 अयत्यपुण्योपरमे क्षीणक्लेशोऽतिनिर्मले ॥ ५४ ॥  
 द्वे रूपे ब्रह्मणस्तस्य मूर्त्तं चामूर्त्तमेव च । क्षराक्षरस्वरूपे ते सर्वभूतेष्ववस्थिते ॥ ५५ ॥  
 अक्षरं तत्परं ब्रह्म क्षरं सर्वमिदं जगत् । एकदेशस्थितस्याग्रेज्योत्त्वा विस्तारिणी यथा ।  
 परस्य ब्रह्मणश्शक्तिस्तथेदमखिलं जगत् ॥ ५६ ॥

ज्ञानत्रयस्येति ॥ उक्तस्य ज्ञानत्रयस्य साधनज्ञानत्वादिरूपतो यो विशेषस्तस्य निराकरणम्—अपरामर्शः  
 यस्य द्वारं दर्शितात्मस्वरूपवत् तत् आत्मावलोकनरूपज्ञानं चतुर्थो भाग इत्यनुषङ्गः ॥ ४९ ॥

विनिष्पन्नसमाधेरितरपरामर्शस्यात्मावलोकनविरोधित्वात्तन्निराकरणं द्वारमित्युक्तम् । दर्शितात्मस्वरूप-  
 वदित्युक्तस्यात्मावलोकनस्य विषयमात्मस्वरूपं दर्शयति । निर्व्यापारमिति । निर्व्यापारं—साधनानुष्ठानरहितम् । अनाख्येयं-  
 रूपवर्णादीनामगोचरस्वरूपम् । व्याप्तिमात्रम्—मात्रशब्दोऽवधारणे, व्याप्तमेव ; असंकुचितमित्यर्थः । अनुपममेवा-  
 नूपमम् । अनौपम्यमिति च पाठः । आत्मसंबोधविषयं—लज्जानगम्यम् । सत्तामात्रम्—अपक्षयादिरहितं सत्त्वैकगुण-  
 कम् । अलक्षणं—स्त्रीत्वादिरहितम् ; लिङ्गजन्यज्ञानागम्यमिति वा ॥ ५० ॥

प्रशान्तमिति ॥ प्रशान्तम्—अशनायादिषड्विर्मिरहितम् । शुद्धं—कर्मरहितम् । दुर्विभाव्यम्—अरूपादि-  
 मत्वात्, अतर्क्यमिति वा । विष्णो रूपं ब्रह्मसंज्ञितं तज्ज्ञानमेवमुक्तम् ॥ ५१ ॥ आत्मयोगिनामन्तिमप्रत्ययेनावश्यं  
 भाव्यम्, अन्यथा पुनरावृत्तिरित्याह—तत्रेति ॥ तत्र निर्व्यापारमित्यादिनोक्ते निजस्वरूपे अन्यज्ञाननिरोधेन अन्तिम-  
 प्रत्ययबलाद्ये लयम्—उपाधिवियोगं यान्ति, आविर्भूतस्वरूपा भवन्तीत्यर्थः । कृष्यत इति कर्षणं केदारः । संसार-  
 केदारो उत्तौ—सस्यावापे, वितुष्वीहिवद्वीजतां यान्ति ॥ ५२ ॥

अथ भगवत्स्वरूपमाह—श्रवमित्यादिना ॥ एवमिति । मुक्तस्योक्तं निर्व्यापारत्वावतिदिश्यते \* निरञ्जनः  
 परमं साम्यमुपैति \* इत्यादिश्रुतेः । अस्य नित्यशुद्धत्वसर्वात्मत्वपूर्णत्वहेयराहित्यानि प्रकृतिवद्भूतेभ्यो विशेषः ॥  
 ५३ ॥ तद्विज्ञेति ॥ योगी—भगवद्योगी ॥ अस्याप्यन्तिमप्रत्ययबलेन भगवति लीनस्यापुनरावृत्तिर्दृष्टव्या ॥ ५४ ॥

ब्रह्मणः पूर्वोक्तं रूपद्वयं प्रपञ्चयति द्वे रूपे इति ॥ मूर्त्तम्—संशरीरं ब्रह्मादिजीवजातम् । अमूर्त्तम्—अशरीरं  
 मुक्तरूपम् । अत एवाक्षरं सर्वभूतेष्ववस्थितम् \* दारुण्यग्निः \* स चानन्त्याय कल्पत \* इत्यादेः ॥ ५५ ॥

अक्षरमिति ॥ इदं शक्तिरूपद्वयं परब्रह्मणः शक्तिरिति चोच्यते इत्याह—एकदेशेति ॥ अत्र एकदेश-  
 स्थितस्य विस्तारिणीति (विशेषणाभ्यां) पदद्वयेन प्रभाप्रभावतोर्वैलक्षण्यं दर्शितम् । अनेन परस्माद्ब्रह्मणो प्रभारूपस्य  
 जगद्ये वैलक्षण्यं (सिद्धम्) सूचितम् । भाष्यकारेण \* प्रकाशादिवत् नैवं परः \* इत्यस्मिन्सूत्रे प्रभाप्रभावतो-  
 र्यन्तिरत्वं समर्थितम् । अत्र जगच्छब्देनाचिद्विशिष्टस्य जीवस्य मुक्तस्य च ग्रहणम् ॥ ५६ ॥

तत्राप्यासन्नदूरत्वाद्बहुत्वस्वल्पतामयः । ज्योत्स्नाभेदोऽस्ति तच्छक्तेस्तद्वन्मैत्रेय विद्यते ॥ ५७ ॥  
 ब्रह्मविष्णुशिवा ब्रह्मन्प्रधाना ब्रह्मशक्तयः । ततश्च देवा मैत्रेय न्यूना दक्षादयस्ततः ॥ ५८ ॥  
 ततो मनुष्याः पशवो मृगपक्षिसरीसृपाः । न्यूना न्यूनतराश्चैव वृक्षगुल्मादयस्तथा ॥ ५९ ॥  
 तदेतदक्षरं नित्यं जगन्मुनिवराखिलम् । आविर्भावतिरोभावजन्मनाशविकल्पवत् ॥ ६० ॥  
 सर्वशक्तिमयो विष्णुः स्वरूपं ब्रह्मणोऽपरम् । मूर्त्तं यद्योगिमिः पूर्वं योगारम्भेषु चिन्त्यते ॥ ६१ ॥  
 सालम्बनो महायोगः सवीजो यत्र संस्थितः । मनस्यव्याहते सम्पद्युञ्जतां जायते मुने ॥ ६२ ॥  
 स परस्सर्वशक्तीनां ब्रह्मणः समनन्तरम् । मूर्त्तं ब्रह्म महाभाग सर्वब्रह्ममयो हरिः ॥ ६३ ॥  
 यत्र सर्वमिदं प्रोतमोतं चैवाखिलं जगत् । ततो जातं जगत्स्यमिन्स जगच्चाखिलं मुने ॥ ६४ ॥  
 क्षराक्षरमयो विष्णुर्बिभर्त्यखिलमीश्वरः । पुरुषाव्याकृतमयं भूषणास्त्रस्वरूपवत् ॥ ६५ ॥

मैत्रेयः—

भूषणास्त्रस्वरूपस्थं यदेतदखिलं जगत् । बिभर्ति भगवान्विष्णु स्तन्ममाख्यातुमर्हसि ॥ ६६ ॥

श्रीपराशरः—

नमस्कृत्वाऽप्रमेयाय विष्णवे प्रभविष्णवे । कथयामि यथाऽऽख्यातं वसिष्ठेन ममाभवत् ॥ ६७ ॥

शक्तिभूतस्य ब्रह्मादिस्थावरान्तस्य जगतो ज्ञानादिषु तारतम्यमस्तीत्याह—तत्रेति । तत्र—दृष्टान्तेऽग्नौ, तच्छक्तेः—ब्रह्मणः शक्तेर्जगतः ज्ञानादेर्बहुत्वस्वल्पतामयो भेदो विद्यते इत्यर्थः ॥ ५७ ॥

ब्रह्मेति ॥ ब्रह्मशिवयोः शरीरत्वेन शक्तिवत् । विष्णोः स्वांशावनारकस्वरूपेणैव । ततः—तेभ्यो देवाः ज्ञानशक्त्यादिना न्यूनाः । एषामेतज्ज्ञानादेस्तारतम्यं यमरूपावरणाल्पत्वबहुत्वकृतं, न तु स्वरूपकृतम् ॥ ५८, ५९ ॥

उक्तं जगद्रूपं निगमयति तदेतदिति ॥ तदेतदक्षयमिति च पाठः । अक्षयम्—\* अनन्तस्य न तस्यान्तः संख्यानं चापि विद्यते \* इति जीवानामसंख्येयत्वं वक्ष्यते । अतः प्रतिसर्गमन्यूनम् । नित्यं—सत्कार्यत्वात् । \* अव्युच्छिन्नास्ततस्त्वेते सर्गास्थित्यन्तसंयमाः \* इति वचनात्प्रवाहरूपेण च नित्यम् ; आविर्भावतिरोभावो—सङ्कोचविकासौ, तावेव जन्मनाशौ ॥ ६० ॥

अथ विलक्षणं रूपान्तरं वक्तुं मूर्त्तामूर्त्तभेदेनोक्तं शक्तिशब्दवाच्यं रूपद्वयमुपसंहरति—सर्वशक्तिमयो विष्णुरिति ॥ तदेव रूपान्तरमाह—स्वरूपमित्यारभ्य जायते मुने इत्यन्तेन । स्वरूपं—रूपं, योगारम्भेषु—समाध्युपक्रमभूतासु चतुर्विधासु धारणासु ध्याने च ॥ ६१ ॥

सालम्बन इति ॥ सालम्बनो मूर्त्तविषयत्वात् । महायोगः—अस्त्रभूषणाङ्गविशिष्टदिव्यरूपविषयं चतुर्विधधारणाजन्यं ध्यानम् । सवीजः—समंत्रानुसन्धानः । स च निर्बीजयोगाख्यसमाधेरनन्तरः । यत्र—रूपे ॥ ६२ ॥

स पर इति ॥ सः—विष्णुः सर्वासां रूपत्वेनोक्तानां शक्तीनां परः—उत्कृष्टः । यदेतस्वरूपं ब्रह्मणोऽपरमित्युक्तं ब्रह्मशब्दवाच्यं रूपं तत् ब्रह्मणः—विष्णोः समनन्तरम्—अन्तरङ्गमित्याह—ब्रह्मणः समनन्तरमिति । एतानि त्रीण्यपि रूपाणि ब्रह्मशब्दवाच्यानि ; तन्मयो हरिरित्याह—सर्वब्रह्ममयो हरिरिति ॥ ६३ ॥

यत्रेति । यत्र—हरौ । तत्र सर्वमिति च पाठः । शिष्टं स्पष्टम् ॥ ६४ ॥

क्षराक्षरमय इति ॥ क्षराक्षररूपे पूर्वमुक्ते । भूषणास्त्रस्वरूपवदिति भूषणास्त्रस्वरूपेण युक्तम् । सूक्ष्मरूपेण तदक्षयिदेवताभूतभूषणास्त्रस्वरूपस्थं पुरुषाव्याकृतादिमयम् अखिलं बिभर्तीत्यर्थः ॥ ६५—६७ ॥

आत्मानमस्य जगतो निर्लेपमगुणामलम् । विभर्ति कौस्तुभमणिस्वरूपं भगवान्हरिः ॥ ६८ ॥  
 श्रीवत्ससंस्थानधरमनन्तेन समाश्रितम् । प्रधानं बुद्धिरध्यास्ते गदारूपेण माधवे ॥ ६९ ॥  
 भूतादिमिन्द्रियादि च द्विधाऽहङ्कारमीश्वरः । विभर्ति शंखरूपेण शार्ङ्गरूपेण च स्थितम् ॥ ७० ॥  
 चलस्वरूपमत्यन्तं जवेनान्तरितानिभम् । चक्रस्वरूपं च मनो धत्ते विष्णुः करे स्थितम् ॥ ७१ ॥  
 पञ्चरूपा तु या माला वैजयन्ती गदाभूतः । सा भूतहेतुसंघातो भूतमाला च वै द्विज ॥ ७२ ॥  
 यानीन्द्रियाण्यशेषाणि बुद्धिकर्मात्मकानि वै । शररूपाण्यशेषाणि तानि धत्ते जनार्दनः ॥ ७३ ॥  
 विभर्ति यच्चासिवरमच्युतोऽत्यन्तनिर्मलम् । विद्यामयं तु तज्ज्ञानमविद्याकोशसंस्थितम् ॥ ७४ ॥  
 इत्थं पुमान्प्रधानं च बुद्ध्यहङ्कारमेव च । भूतानि च हृषीकेशे मनस्तर्वेन्द्रियाणि च ।  
 विद्याविधे च मैत्रेय सर्वमेतत्समाश्रितम् ॥ ७५ ॥  
 अस्त्रभूषणसंस्थानस्वरूपं रूपवर्जितः । विभर्ति मायारूपोऽसौ श्रेयसे प्राणिनां हरिः ॥ ७६ ॥

प्रथममात्मनोऽभिमान्यधिदैवतमाह—आत्मानमिति । \* यथा न क्रियते ज्योत्स्ना मलप्रक्षालनात्मणेः \*  
 इत्यादिश्लोकेनात्मनो मणिसाम्यमुक्तम् । सूत्रकारेणापि \* गुणाद्वाऽऽलोक्यदित्युक्तम् ; तेन तद्रूपेण तद्धारणं  
 युक्तम् । आत्मानमित्येकवचनं जाल्यमिप्रायं समष्टयमिप्रायं वा ॥ ६८ ॥

श्रीवत्सेति ॥ श्रीवत्सो रोमावर्णविशेषः, \* श्रीवत्सेनोरसि श्रीमान् रोमावर्तेन राजते \* इति हरि-  
 वंशोक्तेः । स च लक्ष्मीनिवासस्थानम् अमृतमयत्वात्सर्वप्ररोहहेतुः । प्रधानं—प्रधानाभिमानि । गदाबुद्ध्योः स्थिर-  
 त्वेन साम्यम् ॥ ६९ ॥ भूतादिमिति ॥ शब्दगुणहेतुः शंखः शब्दादिरूपभूतकारणाहंकाराभिमानि ॥ ७० ॥

चलस्वरूपमिति ॥ मनसोऽपि शीघ्रतरङ्गासुदर्शनस्य तन्नियन्तृत्वम् ॥ ७१ ॥

पञ्चरूपेति ॥ पञ्चरूपा—मुक्तामणिक्वमरकतेन्द्रीलवज्रसवर्णा । भूतहेतुसंघातः—तन्मात्रसमुदायः ।  
 भूतमाला च—महाभूतावलम्ब, सूक्ष्मस्थूलभूतमयीत्यर्थः । भूतहेतुसंघातभूतमालेति पाठे तन्मात्रसंघातः तदुद्भूत-  
 भूतमाला चेत्यर्थः । कृष्णशुक्लोहितपीतश्यामाः पृथिव्यादय इति, भूतमालायाश्च पाञ्चरूप्यम् ॥ ७२ ॥

यानीति ॥ इन्द्रियाणां विषयेषु प्रेर्यमाणत्वाच्छरसाम्यम् ॥ ७३ ॥

विभर्तीति ॥ असिवद्ब्रह्मविद्यायाः संसारच्छेदकत्वम् ; तदसिरत्नं विद्यामयं—विद्यामयज्ञानाधिदैवत-  
 मित्यर्थः । (असिर्विद्यारूपमित्यर्थः ।) अविद्या—अज्ञानं, तस्यात्मतिरोधायकत्वाच्चर्मसाम्यम् ॥ ७४ ॥

उक्तमर्थं निगमयति इत्यमिति । उक्तार्थेऽभिमुक्तवचनम्—\* भास्वरं दिव्यवपुषमास्पदं चाखिलात्मनाम् ॥  
 कौस्तुभं पुरतो विष्णोर्भास्कराभमनुस्मरेत् ॥ प्रधानतत्त्वस्याधारं समन्त्रेणातिसुन्दरम् । श्रीवत्सं पुरतो विष्णोर्ह्रम-  
 प्रभमनुस्मरेत् ॥ देवस्य दक्षिणे पार्श्वे हेतिराजं सुदर्शनम् । चलस्वरूपमत्पुणं मनस्तत्त्वाधिदैवतम् ॥ यां वदन्ति  
 पुराणज्ञा भूतमालां मनीषिणः । आधारभूतां भूतानाम् \* इत्यादि ॥ ७५ ॥

अस्त्रभूषणसंस्थानस्वरूपमिति ॥ उक्तप्रकाराणामस्त्रभूषणानां संस्थानम्—आस्पदं स्वरूपं—विग्रहम्  
 रूपवर्जितः—कर्मनिमित्तप्राकृतरूपरहितः मायारूपः—अनन्तार्थ्यरूपः श्रेयसे—दर्शनानुस्मरणनामसंकीर्तनादिना  
 जगतोऽभ्युदयाय धर्मसंस्थापनार्थं च । यथा वक्ष्यति \* सगस्ताश्शक्त्यश्रैता इत्यारभ्य \* न सा कर्मनिमित्त-  
 जेत्यन्तेन । \* न ते रूपं न चाकार इत्यादि च ॥ ७६ ॥